

تَعْلِيمُ الدِّينِ
سوم

إِنَّ الدِّينَ عِنْدَ اللَّهِ الْإِسْلَامُ

تَعْلِيمُ الدِّينِ

تیسرا حصہ

مکتب کے بچے، اسکول اور کالج میں پڑھنے والے اور عام مسلمانوں کے لیے فائدہ کی کتاب

دین اسلام کی بنیادی اور ضروری باتیں سکھانے والی آسان کتاب

ادب و اخلاق

سیرت پاک

فقہ

اسلامی عقائد

ناشر

نورانی مکتب

www.nooranimakatib.com

از

مولانا اسماعیل صاحب کاپوروی

مفتی محمود صاحب بارڈولی

تفصیلات

نام کتاب :	تَعْلِيمُ الدِّينِ (تیسرا حصہ)
از :	مولانا اسماعیل صاحب کاپوروی و مفتی محمود صاحب بارڈولی
ناشر :	نورانی مکاتب
صفحات :	112
طبع اول :	صفر ۱۴۴۱ھ اکتوبر ۲۰۱۹ء
طباعت :	ہمد پریس، مالگاوں 9890069488 9860448783

ملنے کے پتے

9558174772 مولانا یوسف صاحب بھانا، محمودنگر، ڈابھیل

9714814566 9898371086 مدرسہ گلشن خدیجۃ الکبریٰ، اون، سورت

9712005458 9824289750 دارالمکاتب کاپورا

فہرست مضامین

نمبر شمار	عناوین	صفحہ نمبر
✽	پیش لفظ	۹
پہلا باب: عقائدِ اسلام		
۱	اللہ تعالیٰ کے نام و صفات	۱۴
۲	ایمانِ مجمل کا پہلا حصہ	۱۴
۳	ایمانِ مجمل کا دوسرا حصہ	۱۶
۴	ایمان کا بیان	۱۷
۵	نیک عمل کا بیان	۱۸
۶	جنت	۱۸
۷	صحابہ کرام <small>رضی اللہ عنہم</small> کا بیان	۱۹
۸	اولیائے کرام کا بیان	۲۰
۹	معجزہ اور کرامت کا بیان	۲۲
دوسرا باب: فقہ (ضروری مسائل)		
۱۰	وضو کے مسائل	۲۷
۱۱	دھونے کی حد	۲۷

۲۷	مسح کے معنی	۱۲
۲۸	نماز کے شرائط	۱۳
۲۹	دوسری شرط: کپڑے کا پاک ہونا	۱۴
۲۹	تیسری شرط: جگہ کا پاک ہونا	۱۵
۳۰	نماز کی چوتھی شرط: ستر کا چھپانا	۱۶
۳۱	نماز کی پانچویں شرط: وقت کا بیان	۱۷
۳۳	نمازوں کے مستحب اوقات کا بیان	۱۸
۳۳	فجر کا مستحب وقت	۱۹
۳۴	ظہر کا مستحب وقت	۲۰
۳۴	عصر کا مستحب وقت	۲۱
۳۴	مغرب کا مستحب وقت	۲۲
۳۴	عشا کا مستحب وقت	۲۳
۳۵	نماز کے ممنوع اوقات	۲۴
۳۶	نفل نماز کے مکروہ اوقات	۲۵
۳۶	نماز کی چھٹی شرط: قبلہ کی طرف رخ کرنے کا بیان	۲۶
۳۸	نماز کی ساتویں شرط: نیت کا بیان	۲۷
۳۹	نماز کی آٹھویں شرط: تکبیر تحریمہ کا بیان	۲۸
۳۹	نماز کے ارکان کا بیان	۲۹

۴۰	نماز کا پہلا رکن؛ یعنی قیام کا بیان	۳۰
۴۱	نماز کا دوسرا رکن: قرأت کا بیان	۳۱
۴۳	نماز کا تیسرا رکن: رکوع کا بیان	۳۲
۴۴	نماز کا چوتھا رکن: سجدہ کا بیان	۳۳
۴۵	نماز کا پانچواں رکن: قعدہ اخیرہ کا بیان	۳۴
۴۵	نماز کا چھٹا رکن: اپنے کسی اختیاری فعل سے نماز کو ختم کرنا	۳۵
۴۶	سوالات	۳۶
۴۶	نماز کے واجبات کا بیان	۳۷
۴۸	نماز کی سنتوں کا بیان	۳۸
۴۸	قیام اور قرأت کی سنتیں	۳۹
۵۰	رکوع اور سجدہ کی سنتیں	۴۰
۵۱	نماز کے مستحبات کا بیان	۴۱
۵۲	نماز کو توڑنے والی چیزوں کا بیان	۴۲
۵۴	نماز کے مکروہات کا بیان	۴۳
۵۶	وتر کی نماز کا بیان	۴۴
۵۷	سوالات و جوابات	۴۵
تیسرا باب: سیرت پاک		
۵۹	آپ ﷺ کی مدنی زندگی	۴۶

۶۰	غزوہ اُحد	۴۷
۶۱	لڑائی کی شروعات	۴۸
۶۲	حضرت حمزہ <small>رضی اللہ عنہ</small> کی شہادت	۴۹
۶۲	لڑائی کی درمیانی حالت	۵۰
۶۳	کاپلٹ	۵۱
۶۵	سوالات	۵۲
۶۶	یہودیوں کی شرارت	۵۳
۶۶	غزوہ بنو قینقاع	۵۴
۶۷	غزوہ بنو نظیر	۵۵
۶۸	سوالات	۵۶
۶۸	غزوہ خندق ۵ھ؛ یعنی تمام عرب کے مشرکوں کی جنگ	۵۷
۷۰	بنو قریظہ کی غداری	۵۸
۷۰	مقابلہ	۵۹
۷۱	دشمنوں میں پھوٹ	۶۰
۷۲	بنو قریظہ کی بد عہدی کی سزا	۶۱
۷۲	سوالات	۶۲
۷۳	صلح حدیبیہ اور بیعت رضوان	۶۳
۷۳	قریش کی طرف سے مقابلہ کی تیاری	۶۴

۷۳	حدیبیہ میں قیام	۶۵
۷۵	صلح کی بات چیت	۶۶
۷۵	غزوہ خیبر	۶۷
۷۷	عمرۃ القضا	۶۸
۷۷	سوالات	۶۹
۷۸	فتح مکہ، رمضان ۸ھ - اللہ کے گھر پر اللہ کے دین کا جھنڈا	۷۰
۷۹	مکہ معظمہ میں مسلمانوں کا شاندار داخلہ	۷۱
۸۰	عام معافی	۷۲
۸۱	جیت کا خطبہ	۷۳
۸۳	غزوہ حنین و طائف	۷۴
۸۵	طائف کا گھیراؤ	۷۵
۸۵	غنیمت کے مال کی تقسیم	۷۶
۸۶	سوالات	۷۷
۸۶	اسلام کا پہلا حج (ذی الحجہ ۹ھ)	۷۸
۸۶	حضور ﷺ کا پہلا اور آخری حج	۷۹
۸۸	عرفات کے میدان میں آپ ﷺ کا آخری خطبہ	۸۰
۹۰	بیماری کی شروعات	۸۱
۹۱	وفات اور آخری خطبہ	۸۲

۹۱	دنیا سے رخصتی کا دن	۸۳
۹۳	غسل اور کفنِ دفن	۸۴
۹۴	سوالات	۸۵
اخلاق و آداب		
۹۶	غیبت اور بہتان	۸۶
۹۸	چغٹل خوری کی برائی	۸۷
۹۹	بدگمانی کی برائی	۸۸
۱۰۱	جاسوسی کرنے کی برائی	۸۹
۱۰۲	صلہ رحم کی فضیلت	۹۰
۱۰۴	حسن سلوک کی صورتیں	۹۱
۱۰۴	حسن سلوک کی برکتیں	۹۲
۱۰۵	ملاقات کے آداب	۹۳
۱۰۷	حدیثِ پاک میں مہمان کے لیے ہدایات	۹۴
۱۰۹	ملاقات کے آداب میں چند باتیں علمائے اور بتائی ہیں:	۹۵
۱۰۹	حدیثِ پاک میں میزبان کے لیے ہدایات	۹۶
۱۱۰	عیادت اور بیمار کی خبر لینے جانا	۹۷
۱۱۱	بیمار پڑوسی کے آداب	۹۸

پیش لفظ

بِسْمِ اللّٰهِ الرَّحْمٰنِ الرَّحِیْمِ

الحمد لله ربّ العالمين و الصلوة والسلام على سيدنا محمد خاتم النبيين وعلى آله وصحبه وعلى من تبعهم باحسان الى يوم الدين.

مکتب ایک اسلامی گلشن ہے، دینی گہوارہ ہے، مکتب کے دواہم بنیادی مقصد ہیں:
① مکتب میں قرآن مجید کی صحیح تعلیم دی جاتی ہے اور قرآن کریم کے الفاظ صحیح پڑھنا سکھایا جاتا ہے، قرآن کریم کی چند سورتیں زبانی یاد کرائی جاتی ہے۔

② مکتب دین کی بنیادی تعلیم کا مرکز ہے، مسلمانوں کو دین کی بنیادی ضروری معلومات مکتب میں پیش کی جاتی ہیں، ایک مسلمان کے لیے بنیادی طور پر جو چیزیں ضروری ہیں وہ مکتب میں سکھائی جاتی ہیں، اسی طرح ایک مسلمان کو جو چیزیں زبانی یاد ہونی چاہیے وہ بھی مکتب میں یاد کرائی جاتی ہیں، جس کے لیے حسب ذیل چیزیں مکتب کے نصاب میں ہونا بہت ضروری ہیں:

① اسلامی عقائد: جس میں دین کے بنیادی عقیدے ہوں، ایمان مجمل اور مفصل کی وضاحت ہو۔

اور جن چیزوں سے عقائد خراب ہوتے ہیں اور کفر و شرک کا خطرہ ہو جاتا ہے ان چیزوں کو بھی بتانا ضروری ہے؛ تاکہ اس سے اپنے آپ کو بچایا جائے، صحیح عقائد کا ہونا یہ ایمان کی بنیاد ہے۔

② ضروری دینی مسائل۔

③ حضرت نبی کریم صلی اللہ علیہ وسلم اور آپ کے خلفائے راشدین کی سیرت مبارکہ۔

۴) محفوظات کا ایک نصاب، جن میں پانچ کلمے، ضروری مسنون دعائیں اور دیگر ضروری باتیں زبانی یاد کرنا ہوتا ہے۔

نورانی مکاتب جو مکاتب قرآنیہ کا ایک حسین گلدستہ ہے۔

قرآن کی خدمت کرنے والے چند ٹرسٹوں کا ایک مجموعہ اور ادارہ ہے۔

دین و ایمان کی حفاظت کا ایک انقلابی کارنامہ انجام دینے والا نورانی مرکز ہے۔

ارتداد، جہالت، غربت و افلاس زدہ مسلمانوں کی ایمانی، دینی حفاظت کا ایک

مستحکم قلعہ ہے۔ یہ سب اللہ کا فضل و کرم ہے۔

مکاتب قرآنیہ کے اوپر لکھے ہوئے مقاصد کو پورا کرنے کے لیے نصاب کے

طور پر حسب ذیل کتابیں اردو، گجراتی، انگریزی زبان میں آج تک بفضل اللہ تعالیٰ

نورانی مکاتب اور دارالمکاتب کے زیر سرپرستی تیار ہو کر شائع ہوئیں اور عالم میں پھیل

گئیں، الحمد للہ علی ذلک۔

۱) بچوں کا تحفہ (اول، ثانی)۔

۲) بچوں کو پڑھانے کا طریقہ۔

۳) روضۃ الاطفال۔

۴) رہبر معاون۔

۵) مکاتب کے اہم امور۔

۶) معلم الاطفال۔

۷) ہمارے نبی ﷺ۔

۸) گلدستہ اطفال (تین حصے)۔

۹) تعلیمی نفسیات۔

۱۰) حفظ پڑھانے کا طریقہ۔

۱۱) تحفہ حفاظ۔

۱۲) طریقہ تعلیم الصبیان۔

۱۳) پارہ عم پڑھانے کا طریقہ۔

مکاتب کے اس نصاب کے ساتھ دیگر مطبوعات اس کے علاوہ ہیں۔

پھر بھی بدلتے ہوئے حالات کے تقاضوں کے پیش نظر اوپر لکھے گئے مکاتب

کے مقاصد میں سے دوسرے نمبر کے مقصد کی تکمیل کے لیے ایک جامع، آسان اور عام

فہم نصاب کے ضرورت کی تکمیل کے لیے یہ چند کتابیں تیار کی گئیں:

۱) محفوظات کا آسان نصاب۔

۲) تعلیم الدین (پہلا حصہ)۔

۳) تعلیم الدین (دوسرا حصہ)۔

۴) تعلیم الدین (تیسرا حصہ)۔

۵) تعلیم الدین (چوتھا حصہ)۔

۶) تعلیم الدین (پانچواں حصہ)۔

اللہ تعالیٰ سے دعا کرتا ہوں کہ ان تمام کتابوں کو اپنی بارگاہ میں قبول فرمائے،

اپنی خوشنودی کا ذریعہ بنائے اور اوپر لکھے ہوئے مقاصد خیر کی تکمیل کا ذریعہ بنائے۔

ان کتابوں کی تالیف، ترتیب، تصحیح، ترمیم، کمپوزنگ، طباعت و اشاعت میں

بہت سارے حضرات نے حصہ لیا ہے، خاص کر:

- ① مجددِ مکاتب حضرت مولانا اسماعیل احمد لولات صاحب کا پودروی زید مجدہ، استاذِ حدیث: جامعہ قاسمیہ کھروڈ، رکنِ رکین: مجلسِ شوریٰ نورانی مکاتب، سرپرست: دارالمکاتب کا پودرا۔
- ② حضرت مولانا مفتی شکیل صاحب، استاذِ حدیث و ناظم: مدرسہ خدیجیۃ الکبریٰ، اون، سورت۔
- ③ حضرت مولانا مفتی توصیف صاحب ابن حاجی شکیل، استاذِ حدیث و ناظم حسابیات: مدرسہ خدیجیۃ الکبریٰ و گلشن احمد ٹرسٹ۔
- ④ حضرت مولانا عمران چانکی صاحب، صدر: ایکتا ایجوکیشن چیئر مین ٹرسٹ، پنج محل، گودھرا، معاونِ ناظم: شعبہ نشر و اشاعت نورانی مکاتب۔
- ⑤ حضرت مولانا حافظ قاری عبدالعزیز حاجی فطی، ٹرسٹی: گلشن احمد ٹرسٹ سورت، و رکنِ مجلسِ شوریٰ: نورانی مکاتب۔
- ⑥ حضرت مولانا آصف صاحب سورتی، معاون: گلشن احمد ٹرسٹ سورت۔ اور دوسرے تمام ہی حضرات کو اللہ جزائے خیر عطا فرمائے اور اس سلسلے کو بے انتہا قبول فرمائے اور اس کے فیض کو صبحِ قیامت تک پورے عالم میں عام و تمام فرمائے۔ اس نصاب میں اگر غلطی نظر آئے تو ضرور مطلع فرمائے، ان شاء اللہ! آئندہ ایڈیشن میں اس کی اصلاح کر لی جائے گی اور اس نیک کام میں آپ بھی شامل ہوں گے۔
- (حضرت مفتی) محمود (صاحب) بارڈولی (دامت برکاتہم)
استاذِ تفسیر و حدیث: جامعہ اسلامیہ تعلیم الدین ڈابھیل
یکے از بانیان و سرپرست: نورانی مکاتب

پہلا باب

عقائد اسلام

بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ کے نام و صفات

ایمانِ مجمل: اَمَنْتُ بِاللّٰهِ كَمَا هُوَ بِاَسْمَائِهِ وَ صِفَاتِهِ وَ قَبِلْتُ جَمِیْعَ اَحْكَامِهِ.

ترجمہ: ایمان لایا میں اللہ پر جیسا کہ وہ اپنے ناموں اور صفاتوں کے ساتھ ہیں اور میں نے ان کے تمام احکام قبول کیے۔

ایمانِ مجمل کا پہلا حصہ

اَمَنْتُ بِاللّٰهِ كَمَا هُوَ بِاَسْمَائِهِ وَ صِفَاتِهِ

اللہ تعالیٰ کا ایک نام ذاتی ہے اور باقی نام صفاتی ہیں۔

سوال: اللہ تعالیٰ کا ذاتی نام کیا ہے؟

جواب: اللہ تعالیٰ کا ذاتی نام ”اللہ“ ہے، اس کو ”اسمِ ذات“ کہتے

ہیں، اس کے علاوہ دوسرے نام ”صفاتی“ ہیں۔

سوال: صفاتی نام کے کیا معنی ہیں؟

جواب: اللہ تعالیٰ کی بہت سی صفات ہیں، مثلاً:

قَدِیْمٌ: یعنی ہمیشہ سے ہیں اور ہمیشہ رہیں گے۔

قَادِرٌ: یعنی ہر چیز پر طاقت اور قدرت ہونا۔

حَیٌّ: یعنی زندہ ہونا۔ سَمِیْعٌ: سننے والا۔ بَصِیْرٌ: دیکھنے والا، وغیرہ۔

جو نام کسی خوبی کو ظاہر کرے اس کو صفاتی نام کہتے ہیں، جیسے ایک شخص کا نام زید ہے اور وہ حافظ بھی ہے اور عالم اور قاری بھی ہے تو زید اس کا ذاتی نام ہے اور حافظ، عالم، قاری اس کے صفاتی نام ہیں۔

سوال: اللہ تعالیٰ کا ذاتی نام تو ایک ہے، اس کے صفاتی نام کتنے ہیں؟

جواب: اللہ پاک نے قرآن میں فرمایا:

﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا﴾

ترجمہ: اللہ تعالیٰ کے بہت سے اچھے نام ہیں، تم انھیں ناموں سے اسے پکارا کرو۔

اور حدیث شریف میں ہے:

إِنَّ لِلَّهِ تَعَالَى تِسْعَةً وَتِسْعِينَ اسْمًا؛ مِئَةً إِلَّا وَاحِدًا. (بخاری)

ترجمہ: بے شک اللہ تعالیٰ کے ننانوے؛ یعنی ایک کم سو نام ہیں۔

حضرت ابو ہریرہ رضی اللہ عنہ سے روایت ہے کہ: اللہ تعالیٰ کے ننانوے صفاتی نام ہیں۔ ہم اللہ پاک کی تمام صفات پر ایمان لاتے ہیں، دل سے ان کو مانتے ہیں اور یقین کرتے ہیں۔

بچو! یاد رکھو:

① اہل سنت و جماعت اللہ تعالیٰ کے ان تمام اسماء اور صفات کو ثابت مانتے ہیں جو اللہ نے اپنے لیے یا اللہ کے رسول صلی اللہ علیہ وسلم نے اللہ کے لیے ثابت فرمائے ہیں۔

② اللہ پاک کی ایک صفت ”سَمِيعٌ“ ہے؛ یعنی سننے والے؛ لیکن اللہ پاک مخلوق کی طرح سننے کے لیے کان کے محتاج نہیں۔ اسی طرح ”بَصِيرٌ“ دیکھنے والے؛ لیکن اللہ پاک کو دیکھنے کے لیے آنکھوں کی ضرورت نہیں، اللہ پاک جسم سے پاک ہیں۔ اللہ پاک نے قرآن میں فرمایا:

لَيْسَ كَمِثْلِهِ شَيْءٌ ۚ وَهُوَ السَّمِيعُ الْبَصِيرُ ⑩

ترجمہ: کوئی چیز اس کے جیسی نہیں ہے اور وہی ہر بات سنتے ہیں (اور) سب کچھ دیکھتے ہیں۔

ایمانِ مجمل کا دوسرا حصہ

وَقَبِلْتُ جَمِيعَ اَحْكَامِهِ

اللہ تعالیٰ کے احکام کو قبول کرنا؛ یعنی زبان سے اقرار کرنا اور دل سے تصدیق کرنا۔

اللہ تعالیٰ نے ہم کو بہت سے کام کرنے کا حکم دیا ہے، جیسے: نماز پڑھنا، روزہ رکھنا، زکوٰۃ ادا کرنا، حج کرنا، سچ بولنا، والدین کی اطاعت کرنا وغیرہ، ہم ان تمام احکام کو مانتے ہیں اور جن کاموں سے روکا ہے، جیسے: جھوٹ بولنا، چوری کرنا، گالی دینا وغیرہ، ہم ان تمام کو حرام سمجھتے ہیں اور نہ کرنے کا عہد کرتے ہیں۔

بچو! یاد رکھو:

① جو انسان اللہ تعالیٰ کے حکموں کا اقرار نہ کرے؛ بلکہ انکار کرے وہ کافر ہے، جیسے: نماز یا روزہ وغیرہ احکام میں سے کسی کا بھی انکار کرے وہ انسان کافر ہے۔

② جو انسان اللہ تعالیٰ کے احکام کا صرف زبان سے اقرار کرے لیکن دل سے سچا نہ مانے وہ منافق ہے۔

③ جو انسان اللہ تعالیٰ کے احکام کا زبان سے اقرار اور دل سے سچا مانے؛ لیکن اس پر عمل نہ کرے وہ فاسق اور گنہگار ہے، خالی عمل نہ کرنے سے انسان کافر نہیں ہوتا۔

ایمان کا بیان

سوال: ایمان کسے کہتے ہیں؟

جواب: ایمان اُسے کہتے ہیں کہ اللہ تعالیٰ اور اس کی تمام صفتوں اور فرشتوں اور آسمانی کتابوں اور پیغمبروں کو دل سے سچا مانے اور جو باتیں حضرت محمد ﷺ اللہ تعالیٰ کی طرف سے لائے ہیں ان سب کو سچا سمجھے اور زبان سے ان تمام باتوں کا اقرار کرے۔

سوال: کیا زبان سے اقرار کرنا کسی مجبوری کی وجہ سے معاف ہو جاتا

ہے یا نہیں؟

جواب: زبان سے اقرار کرنا ضرورت کی وجہ سے معاف ہو جاتا ہے، جیسے گونگے آدمی کا ایمان بغیر زبانی اقرار کے بھی معتبر ہے۔

نیک عمل کا بیان

سوال: اعمالِ صالحہ کسے کہتے ہیں؟

جواب: اعمالِ صالحہ کے معنی ہیں ”نیک کام“، جو عبادتیں اور نیک کام اللہ تعالیٰ اور اس کے پیغمبر نے مخلوق کو سکھائے اور بتائے ہیں وہ سب اعمالِ صالحہ کہلاتے ہیں۔

سوال: کیا اعمالِ صالحہ ایمان کے لیے ضروری ہیں؟

جواب: جی ہاں! کامل ایمان کے لیے اعمالِ صالحہ ضروری ہیں؛ کیوں کہ اعمالِ صالحہ اور عبادتوں سے ایمان میں روشنی اور کمال پیدا ہوتا ہے، اگر اعمالِ صالحہ نہ ہوں تو ایمان ادھورا رہتا ہے۔

سوال: اللہ نے کس مخلوق کو ایمان اور اعمالِ صالحہ کا حکم دیا ہے؟

جواب: انسانوں اور جناتوں کو ایمان اور اعمالِ صالحہ کا حکم دیا ہے، انھیں دونوں کو ”مُكَلَّفٌ“ کہتے ہیں۔ فرشتے اور باقی جاندار عبادت کے مکلف نہیں ہیں۔

جنّات

سوال: جنّات کسے کہتے ہیں؟

جواب: جنات اللہ تعالیٰ کی ایک مخلوق ہے جو آگ سے پیدا کی گئی ہے، ان میں مرد بھی ہیں اور عورت بھی، وہ کھاتے پیتے بھی ہیں اور شادی بیاہ بھی کرتے ہیں۔

سوال: کیا جنات اللہ تعالیٰ کے حکم کے پابند ہیں؟

جواب: جی ہاں! انسانوں کی طرح جنات بھی اللہ تعالیٰ کے احکام کے پابند ہیں، جیسا کہ اوپر معلوم ہوا، اور ان میں نیک، برے، عالم، جاہل، مسلم، کافر ہر قسم کے ہوتے ہیں۔

سوال: اگر کوئی جنات کے موجود ہونے کا انکار کرے وہ کیسا ہے؟

جواب: جنات کا موجود ہونا قرآن میں جگہ جگہ بیان کیا گیا ہے؛ اس لیے اس کو نہ ماننے والا شخص کافر ہے۔

صحابہ کرام رضی اللہ عنہم کا بیان

سوال: صحابی کسے کہتے ہیں؟

جواب: جس نے ایمان کی حالت میں حضرت محمد صلی اللہ علیہ وسلم کو دیکھا ہو یا آپ صلی اللہ علیہ وسلم کی خدمت میں حاضر ہوا ہو اور ایمان کی حالت میں اس کا انتقال ہوا ہو ایسے شخص کو صحابی کہتے ہیں۔ صحابہ رضی اللہ عنہم کی بہت بڑی تعداد ہوئی ہے، ایک لاکھ سے زیادہ تھے۔

سوال: کیا تمام صحابہ رضی اللہ عنہم مرتبے میں برابر ہیں؟

جواب: صحابہ رضی اللہ عنہم کے مرتبے آپس میں کم زیادہ ہیں؛ لیکن باقی امت سے تمام صحابہ رضی اللہ عنہم افضل ہیں۔

سوال: صحابہ رضی اللہ عنہم میں سب سے افضل صحابی کون ہیں؟

جواب: تمام صحابہ رضی اللہ عنہم میں چار صحابی سب سے افضل ہیں:

- ① حضرت ابوبکر صدیق رضی اللہ عنہ جو پوری امت میں سب سے افضل ہیں۔
- ② حضرت عمر فاروق رضی اللہ عنہ جو حضرت ابوبکر رضی اللہ عنہ کے بعد امت میں سب سے افضل ہیں۔

③ حضرت عثمان رضی اللہ عنہ جو حضرت ابوبکر رضی اللہ عنہ اور حضرت عمر فاروق رضی اللہ عنہ کے بعد تمام امت سے افضل ہیں۔

④ حضرت علی رضی اللہ عنہ جو حضرت ابوبکر رضی اللہ عنہ اور حضرت عمر فاروق رضی اللہ عنہ اور حضرت عثمان رضی اللہ عنہ کے بعد تمام امت سے افضل ہیں۔

یہی چاروں رسول اللہ صلی اللہ علیہ وسلم کے بعد آپ کے خلیفہ ہوئے۔

سوال: کیا کسی صحابی کو فاسق اور ملعون کہنا جائز ہے؟

جواب: کسی بھی صحابی کے بارے میں بری بات بولنا جائز نہیں، ایسا شخص بہت بڑا گنہگار اور فاسق ہے، ایسے شخص کو توبہ کرنی چاہیے؛ ورنہ ایمان چلے جانے کا خطرہ ہے۔

اولیائے کرام کا بیان

سوال: ولی کسے کہتے ہیں؟

جواب: جو مسلمان اللہ تعالیٰ اور اس کے رسول ﷺ کے حکموں کی مکمل پابندی کرے اور بہت زیادہ عبادت کرے اور گناہوں سے بچتا رہے، اللہ اور اس کے رسول کی محبت تمام چیزوں سے زیادہ رکھتا ہو تو وہ اللہ کا مقرب اور پیارا ہوتا ہے، اس کو ولی کہتے ہیں۔

سوال: کیا ہر مسلمان ولی بن سکتا ہے؟

جواب: ہاں! ہر مسلمان ولی بن سکتا ہے۔

نوٹ: جو شخص شریعت کے خلاف کام کرتا ہو اور گناہوں سے نہ بچتا ہو وہ ہرگز ولی نہیں ہو سکتا۔

سوال: کیا کسی ولی سے اللہ کے احکام معاف ہو جاتے ہیں؟

جواب: جب تک آدمی کے ہوش و حواس باقی ہوں اور طاقت بھی ہو تو شریعت کے احکام ہرگز معاف نہیں ہوتے۔

سوال: کیا کسی کا ولی ہونا ختم ہو سکتا ہے؟

جواب: جی ہاں! جب کوئی شریعت کے خلاف کام کرنے لگے تو اس کا ولی ہونا ختم ہو جاتا ہے۔

سوال: کیا صحابی کو ولی کہہ سکتے ہیں؟

جواب: ہاں! تمام صحابہ اللہ کے ولی تھے؛ کیوں کہ آپ ﷺ کی صحبت کی برکت سے ان کے دلوں میں اللہ اور اس کے رسول کی محبت بہت تھی، وہ دنیا سے محبت نہیں رکھتے تھے، بہت زیادہ عبادت کرتے تھے، گناہوں سے

بچتے تھے اور اللہ اور اس کے رسول کے حکموں کی پابندی کرتے تھے۔
سوال: کیا کوئی ولی۔ جو صحابی نہ ہو۔ صحابی کے درجہ کے برابر یا اس سے زیادہ مرتبے والا ہو سکتا ہے؟

جواب: ہرگز نہیں! صحابی ہونے کی فضیلت بہت بڑی ہے؛ اس لیے کوئی بھی ولی۔ جو صحابی نہ ہو۔ مرتبے میں کسی بھی صحابی کے برابر نہیں ہو سکتا۔

معجزہ اور کرامت کا بیان

سوال: معجزہ کسے کہتے ہیں؟

جواب: اللہ تعالیٰ اپنے پیغمبروں سے کبھی عام عادت کے خلاف ایسی باتیں ظاہر کر دیتے ہیں جن کو دنیا کے لوگ نہیں کر سکتے؛ تاکہ لوگ ایسی باتوں کو دیکھ کر سمجھ لیں کہ یہ اللہ کے بھیجے ہوئے ہیں، ایسی باتوں کو ”معجزہ“ کہتے ہیں۔

سوال: حضرت موسیٰ علیہ السلام کے معجزات میں سے ایک دو بیان فرمائیں؟

جواب: حضرت موسیٰ علیہ السلام کے ہاتھ میں اللہ تعالیٰ ایسی چمک پیدا کر دیتے تھے کہ اس کی روشنی سورج کی روشنی سے زیادہ ہو جاتی تھی۔

حضرت موسیٰ علیہ السلام کے لیے نیل ندی کے درمیان سوکھے راستے بن گئے اور حضرت موسیٰ علیہ السلام اپنے ساتھیوں کے ساتھ دریا پار اتر گئے اور جب فرعون کا لشکر ان راستوں سے گزرنے کے ارادے سے دریا میں اُتر اور بیچ دریا میں پہنچا تو پانی مل گیا اور فرعون اپنے لشکر کے ساتھ ڈوب کر ہلاک ہو گیا۔

سوال: حضرت عیسیٰ علیہ السلام کے چند معجزات بیان فرمائیں؟

جواب: حضرت عیسیٰ علیہ السلام اللہ تعالیٰ کے حکم سے مردے کو زندہ کر دیتے تھے۔ ماں کے پیٹ سے اندھے پیدا ہونے والے کو دیکھنے والا کر دیتے تھے۔ کوڑھیوں کو اچھا کر دیتے تھے۔ مٹی کی چڑیا بنا کر انھیں زندہ کر کے اڑا دیتے تھے۔

سوال: ہمارے نبی ﷺ کے چند معجزات بیان فرمائیں؟

جواب: ہمارے نبی ﷺ کے بے شمار معجزات ہیں؛ لیکن سب سے بڑا معجزہ قرآن کریم ہے، چودہ سو (۱۴۰۰) برس سے زائد عرصہ گزر گیا؛ لیکن آج تک عربی زبان کے بڑے بڑے عالم فاضل اپنی کوشش ختم کر ڈالنے کے باوجود قرآن پاک کی ایک چھوٹی سی آیت جیسی بھی نہ بنا سکے اور نہ قیامت تک کوئی بنا سکیں گے۔

دوسرا معجزہ ہمارے نبی ﷺ کا ”معراج“ ہے۔

تیسرا معجزہ ”شق القمر“ ہے۔

سوال: شق القمر سے کیا مراد ہے؟

جواب: شق القمر سے مراد یہ ہے کہ ایک رات مکہ کے کافروں نے آپ ﷺ سے کہا کہ: ہمیں کوئی معجزہ دکھائیے تو آپ ﷺ نے اپنی انگلی مبارک سے چاند کی طرف اشارہ کیا تو چاند کے دو ٹکڑے ہو گئے اور سب لوگوں نے ٹکڑے دیکھ لیے، پھر دونوں ٹکڑے آپس میں مل گئے۔

سوال: معراج کے کیا معنی ہے؟

جواب: معراج کے معنی ہے سیرٹھی سے اوپر چڑھنا۔

سوال: حضرت محمد ﷺ کو معراج کرانے کا کیا مطلب ہے؟

جواب: اللہ تعالیٰ کے حکم سے آپ ﷺ رات کو جاگتے ہوئے براق

پر سوار ہو کر مکہ معظمہ سے بیت المقدس تک اور وہاں سے ساتوں آسمانوں پر اور پھر جہاں تک خدا کو منظور تھا وہاں تک تشریف لے گئے۔ اس رات میں جنت اور دوزخ کو دیکھا، اللہ تعالیٰ نے آپ ﷺ سے بات فرمائی، نماز فرض ہوئی اور پھر صبح ہونے سے پہلے اپنے مقام پر واپس آ گئے۔

سوال: کرامت کسے کہتے ہیں؟

جواب: اللہ تعالیٰ اپنے نیک بندوں کی عزت بڑھانے کے لیے کبھی

کبھی ان کے ذریعہ ایسی باتیں ظاہر کر دیتے ہیں جن کا ہونا عام طور پر مشکل ہوتا ہے، جس کو دوسرے لوگ نہیں کر سکتے، ایسی باتوں کو کرامت کہتے ہیں۔ اولیاء اللہ سے کرامت کا ظاہر ہونا حق ہے۔

سوال: کیا اولیاء اللہ سے کرامت کا ظاہر ہونا ضروری ہے؟

جواب: نہیں! ولی کے لیے کرامت کا ظاہر ہونا ضروری نہیں، یہ ہو سکتا

ہے کہ کوئی اللہ کا ولی ہو اور عمر بھر اس سے کوئی کرامت ظاہر نہ ہو۔

سوال: بعض لوگوں سے ایسی باتیں ظاہر ہوتی ہیں جو دوسرے لوگ

نہیں کر سکتے اور وہ لوگ ظاہر میں شریعت پر عمل کرنے والے بھی نہیں ہوتے،

انہیں کیا سمجھنا چاہیے؟

جواب: شریعت کے خلاف کام کرنے والوں سے اگر کوئی ایسی بات ظاہر ہو تو سمجھو یہ جادو یا استدراج ہے، کرامت ہرگز نہیں ہو سکتی، ایسے لوگوں کو ولی سمجھنا اور خلاف عادت باتوں کو کرامت سمجھنا شیطانی دھوکہ ہے۔
استدراج کے معنی ہے اللہ کی طرف سے ڈھیل اور مہلت۔

ہم نے سیکھا:

- ① عام عادت کے خلاف کوئی کام اگر نبی سے ظاہر ہو تو معجزہ ہے۔
- ② عام عادت کے خلاف کوئی کام اگر اللہ کے ولی سے ظاہر ہو تو اس کو کرامت کہتے ہیں۔
- ③ شریعت کے خلاف کام کرنے والے کسی فاسق یا کافر سے کوئی کام عام عادت سے ہٹ کر ظاہر ہو تو جادو یا استدراج (مہلت، ڈھیل) ہے۔



دوسرا باب

عبادات، فقہی مسائل

وضو کے مسائل

بچو! آپ نے پڑھا: وضو میں تین اعضا کا دھونا اور سر کا مسح کرنا فرض ہے: ① چہرہ دھونا۔ ② دونوں ہاتھوں کا کہنیوں کے ساتھ دھونا۔ ③ دونوں پاؤں دھونا۔ ④ چوتھائی سر کا مسح کرنا۔
چہرے کی حد یہ ہے کہ پیشانی کے بالوں کی اگنے کی جگہ سے لیکر ٹھوڑی کے نیچے تک اور ایک کان کی لو سے دوسرے کان کی لوتک۔

دھونے کی حد

دھونے کی حد جس کو دھونا کہہ سکیں یہ ہے کہ عضو پر اتنا پانی ڈالے کہ پانی بہہ کر ایک دو قطرے ٹپک جائیں، یہ دھونے کا کم سے کم درجہ ہے، اس سے کم کو دھونا نہیں کہتے، مثلاً کوئی ہاتھ بھگو کر منہ پر پھیر لے یا اتنا کم پانی منہ پر ڈالے کہ وہ بہہ کر منہ پر ہی رہ جائے، ٹپکے نہیں تو اس کو مسح کہتے ہیں، دھونا نہیں۔

مسح کے معنی

ہاتھ کو پانی سے تر کر کے کسی عضو پر پھیرنے کو مسح کہتے ہیں۔
مسئلہ: وضو میں جن اعضا کا دھونا فرض ہے اس کو ایک مرتبہ دھونا فرض ہے، تھوڑی سی جگہ بھی سوکھی رہ جائے تو وضو درست نہیں ہوگا۔
مسئلہ: جن اعضا کا دھونا فرض ہے ان کو تین مرتبہ دھونا سنت ہے اور تین مرتبہ سے زیادہ دھونا مکروہ ہے۔

مسئلہ: وضو میں آنکھوں کے اندر کا حصہ دھونا فرض نہیں۔

مسئلہ: سر کے مسح کے لیے نیا پانی لینا بہتر ہے؛ لیکن اگر ہاتھ بھیگے ہوئے ہوں اور اس سے مسح کر لے تو کافی ہے۔

مسئلہ: چوتھائی سر کا مسح فرض ہے اور مکمل سر کا مسح سنت ہے۔

مسئلہ: تمام سر کا مسح کرنے کا طریقہ یہ ہے کہ دونوں ہاتھ پانی سے تر کر کے سر کے دونوں طرف پیشانی کے بالوں کی جگہ پر رکھیں اور ہتھیلی کو انگلیوں سمیت گدی تک لے جائیں اور پھر واپس لوٹالیں اور اس کا خیال رکھیں کہ تمام سر پر ہاتھ پھر جائے۔

مسئلہ: سر کے مسح کے ساتھ کانوں کا مسح کرنا سنت ہے، اندر کانوں کے سوراخ کا مسح شہادت کی انگلی سے اور باہر کا مسح انگوٹھے سے کرنا چاہیے۔

مسئلہ: سر کے مسح کی جگہ سر پر پانی ڈال کر سردھونے سے فرض ادا ہو جائے گا۔

مسئلہ: وضو میں نیت نہ کی تو وضو ہو جائے گا، مثلاً اگر کوئی آدمی حوض، ندی، سمندر، تالاب یا کسی پاک پانی میں غوطہ لگائے اور وضو کی نیت نہ کرے تو بھی وضو ہو جائے گا، اس سے نماز پڑھنا درست ہے؛ لیکن وضو کا ثواب نہ ملے گا۔

نماز کے شرائط

① نمازی کے بدن کا حدث اور نجاست سے پاک ہونا۔

- ۲) نمازی کے کپڑوں کا پاک ہونا۔
- ۳) نماز کی جگہ کا پاک ہونا۔
- ۴) ستر کا چھپانا۔
- ۵) نماز کے وقت کا ہونا۔
- ۶) استقبالِ قبلہ یعنی قبلہ کی طرف منہ ہونا۔
- ۷) نیت کرنا۔
- ۸) تکبیر تحریمہ کہنا۔

دوسری شرط: کپڑے کا پاک ہونا

سوال: کپڑوں کے پاک ہونے سے کیا مراد ہے؟

جواب: جو کپڑے نماز پڑھنے والے کے بدن پر ہوں، جیسے کرتا،

پاجامہ، ٹوپی، عمامہ، وغیرہ ان سب کا نجاست سے پاک ہونا ضروری ہے۔

سوال: کیا تھوڑی ناپاکی کپڑے پر لگی ہو تو نماز درست ہے؟

جواب: اگر نجاستِ غلیظہ نمازی کے کپڑے پر درہم (ایک روپے کا

پرانا سکہ) سے کم لگی ہے یا نجاستِ خفیفہ چوتھائی کپڑے سے کم لگی ہے تو نماز

ہو جائے گی؛ لیکن مکروہ ہے اور اگر مذکورہ مقدار سے زیادہ ہو تو نماز نہیں ہوگی۔

تیسری شرط: جگہ کا پاک ہونا

سوال: جگہ پاک ہونے سے کیا مراد ہے؟

جواب: نماز پڑھنے والے کے دونوں قدموں اور گھٹنوں اور ہاتھوں

اور سجدہ کی جگہ کا پاک ہونا ضروری ہے۔

سوال: جس چیز پر نماز پڑھی جائے اگر اس کی ایک جانب پاک ہے؛ لیکن دوسری جانب ناپاک ہے تو نماز ہوگی یا نہیں؟

جواب: اگر پتلے کپڑے پر نماز پڑھی اور اس کی دوسری جانب ناپاک ہے تو نماز درست نہیں ہوگی اور اگر کسی سخت یا موٹی چیز پر نماز پڑھی جس کی ایک جانب ناپاک ہے؛ لیکن اس کی وہ جانب جس پر نماز پڑھی وہ پاک ہے تو نماز ہو جائے گی۔

سوال: ناپاک زمین یا بچھونے پر پاک کپڑا چھا کر نماز پڑھ لے تو کیا حکم ہے؟

جواب: اگر اوپر والے کپڑے میں نجاست کی بویارنگ ظاہر نہ ہو تو نماز جائز ہے۔

سوال: اگر نماز کی جگہ پاک ہے؛ لیکن آس پاس کی جگہ ناپاک ہے اور اس کی بو نماز میں آتی ہے تو نماز ہوگی یا نہیں؟

جواب: نماز ہو جائے گی؛ لیکن جان بوجھ کر ایسی جگہ نماز پڑھنا مکروہ ہے۔

نماز کی چوتھی شرط: ستر کا چھپانا

سوال: مرد کے لیے نماز میں بدن کا کونسا حصہ چھپانا فرض ہے؟

جواب: مرد کو ناف سے گھٹنے تک اپنا بدن چھپانا فرض ہے، یہ مرد کا

ستر ہے اور ستر کا چھپانا نماز کے اندر اور نماز کے باہر فرض ہے۔

سوال: عورت کے لیے بدن کا کونسا حصہ ستر ہے؟

جواب: عورت کو دونوں ہتھیلیوں اور پاؤں اور چہرہ کے علاوہ تمام بدن ڈھانکنا فرض ہے؛ اگرچہ عورت کو نماز میں چہرہ چھپانا فرض نہیں ہے؛ لیکن غیروں کے سامنے بے پردہ کھلے چہرے آنا جائز نہیں ہے۔

سوال: ستر کا کوئی حصہ جان بوجھ کر کھولے تو کیا حکم ہے؟

جواب: جان بوجھ کر ستر کا چوتھائی عضو کھولتے ہی نماز ٹوٹ جائے گی۔

سوال: ستر کا کوئی حصہ خود بخود کھل جائے تو کیا حکم ہے؟

جواب: اگر چوتھائی عضو کھل جائے اور اتنی دیر کھلا رہے جتنی دیر میں

تین بار ”سُبْحَانَ رَبِّيَ الْعَظِيمِ“ کہہ سکے تو نماز ٹوٹ جائے گی۔

نماز کی پانچویں شرط: وقت کا بیان

نماز ادا کرنے کے لیے ایک شرط یہ ہے کہ اللہ کی طرف سے نماز کے لیے جو وقت مقرر کیا گیا ہے اسی وقت پڑھی جائے، اس وقت سے پہلے پڑھنے سے تو بالکل نماز درست نہیں ہوگی اور اس وقت کے نکلنے کے بعد پڑھنے سے نماز ادا نہیں ہوگی؛ بلکہ قضا ہوگی۔

سوال: فجر کی نماز کا وقت بتاؤ؟

جواب: صبح صادق سے لے کر آفتاب نکلنے تک فجر کی نماز کا وقت ہے۔

سوال: صبح صادق کس کو کہتے ہیں؟

جواب: سورج نکلنے سے تقریباً ڈیڑھ گھنٹہ پہلے مشرق کی طرف آسمان

کے کنارہ پر ایک سفید روشنی ظاہر ہوتی ہے، وہ روشنی زمین کی طرف سے اٹھ کر اوپر کی طرف ایک ستون کی شکل میں اونچی ہوتی ہے اُسے صبح کا ذب یعنی جھوٹی صبح کہتے ہیں، تھوڑی سی دیر رہ کر یہ سفیدی غائب ہو جاتی ہے، اس کے بعد دوسری سفیدی ظاہر ہوتی ہے جو مشرق کی طرف سے دائیں بائیں جانب کو پھیلتی ہوئی اُٹھتی ہے؛ یعنی آسمان کے مشرقی کنارہ پر پھیلی ہوئی ہوتی ہے اسے صبح صادق کہتے ہیں۔

صبح صادق سے فجر کی نماز کا وقت شروع ہوتا ہے اور آفتاب نکلنے سے پہلے پہلے تک رہتا ہے، جب آفتاب کا ذرا سا بھی کنارہ نکل آیا تو فجر کی نماز کا وقت جا تا رہا۔

سوال: ظہر کی نماز کا وقت بتاؤ؟

جواب: سورج ڈھلنے کے بعد سے عصر کے وقت تک ظہر کی نماز کا وقت رہتا ہے۔

سوال: عصر کی نماز کا وقت بتاؤ؟

جواب: اصلی سایہ کے علاوہ ہر چیز کا سایہ جب دو مثل ہو جائے اس وقت سے شروع ہو کر سورج ڈوبنے اور غروب ہونے تک عصر کا وقت رہتا ہے۔

سوال: اصلی سایہ کس کو کہتے ہیں؟

جواب: ٹھیک دو پہر کے وقت جب آفتاب بیچ آسمان میں ہو تو اُس وقت کسی چیز کا جو سایہ ہوتا ہے اُسے اصلی سایہ کہتے ہیں، یہ سایہ گرمیوں میں کم

اور سردیوں میں زیادہ ہوتا ہے۔

سوال: مثل سے کیا مراد ہے؟

جواب: اصلی سایہ کے علاوہ جب ہر چیز کا سایہ اس کے برابر ہو جائے تو کہا جائے گا کہ: سایہ ایک مثل ہو گیا اور جب اصلی سایہ کے علاوہ ہر چیز کا سایہ ڈبل ہو جائے تو کہا جائے گا کہ: سایہ دو مثل ہو گیا۔

خلاصہ یہ کہ ایک مثل اور دو مثل کا اعتبار اصلی سایہ کے علاوہ ہوگا۔

سوال: مغرب کی نماز کا وقت بتاؤ؟

جواب: سورج غروب ہونے سے شروع ہو کر آسمان پر مشرق میں جو سفیدی ہوتی ہے اس کے ختم ہونے تک رہتا ہے۔

سوال: عشا کی نماز کا وقت بتاؤ؟

جواب: سفیدی ختم ہونے سے لے کر صبح صادق تک عشا کی نماز کا وقت رہتا ہے۔

نمازوں کے مستحب اوقات کا بیان

فجر کا مستحب وقت

جب اُجالا ہو جائے اور آفتاب نکلنے میں اتنی دیر ہو کہ سنت کے موافق اچھی طرح نماز ادا کرنے کے بعد بھی اتنا وقت باقی رہے کہ اگر یہ نماز کسی وجہ سے صحیح نہ ہوئی تو سورج نکلنے سے پہلے دوبارہ سنت کے موافق نماز پڑھی جاسکے

تو ایسے وقت میں فجر کی نماز پڑھنا افضل ہے۔

مگر رمضان میں سحری کے بعد سارے لوگ بیدار ہوتے ہیں اور جلدی نماز پڑھنے سے جماعت میں لوگ زیادہ شریک ہوتے ہیں اور دیر کرنے میں نمازی کم ہو جاتے ہیں تو ایسے موقع پر نماز کو جلدی پڑھنا مستحب ہے۔

ظہر کا مستحب وقت

گرمی کے موسم میں اتنی دیر سے پڑھنا کہ گرمی کی تیزی کم ہو جائے اور سردی کے موسم میں شروع وقت میں پڑھنا مستحب ہے۔

عصر کا مستحب وقت

آفتاب میں پیلا پن نہ آجائے وہاں تک عصر کی نماز کا مستحب وقت ہے چاہے سردی ہو یا گرمی، اس کے بعد غروب تک مکروہ وقت ہے۔

مغرب کا مستحب وقت

غروب کے بعد فوراً اول وقت میں مغرب کی نماز ادا کرنا مستحب ہے۔

عشا کا مستحب وقت

ایک تہائی رات تک عشا کا مستحب وقت ہے، اس کے بعد آدھی رات تک جائز وقت ہے اور آدھی رات کے بعد مکروہ وقت شروع ہو جاتا ہے، عذر کے بغیر نماز کو آدھی رات کے بعد پڑھنا مکروہ ہے۔

نماز کے ممنوع اوقات

تین اوقات ایسے ہیں کہ ان میں کوئی بھی نماز۔ فرض ہو یا نفل۔ جائز نہیں ہے، ان کو ”اوقاتِ ممنوعہ“ کہا جاتا ہے، وہ یہ ہیں:

① آفتاب نکلنے کا وقت۔

سورج نکلنے کے بعد جب کچھ اونچا ہو جائے تو سمجھو کہ نماز کا ممنوع وقت نکل گیا، یہ احتیاطاً کم سے کم ۱۵ اور زیادہ سے زیادہ ۲۰ منٹ کا ہوتا ہے، اب اس کے بعد کوئی بھی نماز پڑھنا درست ہے۔

② ٹھیک دوپہر کے وقت جب آفتاب بیچ آسمان میں ہو تو اس وقت نماز پڑھنا درست نہیں ہے۔

③ سورج ڈوبنے کا وقت: یعنی سورج میں پیلا پن اور سرخی آجائے اور اس پر نظر ٹھہرنے لگ جائے اس وقت سے لے کر سورج ڈوبنے تک نماز پڑھنا ممنوع ہے اور یہ بھی تقریباً ۲۰ منٹ کا وقت ہوتا ہے۔

فائدہ: اگر کسی نے اسی دن کی عصر کی نماز نہ پڑھی تھی اور وہ غروب کے وقت پڑھ رہا ہے تو نماز ہو جائے گی؛ لیکن مکروہ ہوگی؛ البتہ قضا کرنے کے بجائے کراہت کے ساتھ ہی اس دن کی عصر کی نماز پڑھ لینی چاہیے، قضا نہ کرنی چاہیے۔

فائدہ: ان تین اوقات میں اگر کوئی آیتِ سجدہ کی تلاوت کی ہو تو اس

آیت کا سجدہ اسی وقت جائز ہے؛ مگر مکروہ تنزیہی ہے اور افضل یہ ہے کہ مکروہ و ممنوع وقت کے نکل جانے کے بعد سجدہ کرے اور اگر ان اوقات کے علاوہ میں کوئی آیت سجدہ تلاوت کی گئی تو اس کا سجدہ ان تین ممنوع و مکروہ اوقات میں کرنا ہرگز جائز نہیں ہے۔

نفل نماز کے مکروہ اوقات

- ① فجر کی نماز کے بعد سے لے کر سورج نکلنے کے وقت تک اور عصر کی نماز کے بعد سے لے کر سورج ڈوبنے تک نفل نماز پڑھنا مکروہ ہے۔
- ② فرض نمازوں کی جماعت کھڑے ہونے کے بعد نفل نہ پڑھے؛ لیکن فجر کی دو رکعت سنت اگر نہ پڑھی ہو اور سنت مکمل کرنے کے بعد جماعت ملنے کا یقین ہو تو جہاں جماعت کی نماز ہو رہی ہے اس سے الگ مسجد کے کسی کونے میں دو رکعت سنت پڑھ کر جماعت میں شریک ہو جائے۔
- ③ فرض نماز کا وقت تنگ ہو رہا ہو تو نفل پڑھنا مکروہ ہے۔
- ④ پیشاب، پاخانہ کا خوب تقاضا ہو یا بھوک زیادہ لگ رہی ہو تو ان اوقات میں نفل نماز پڑھنا مکروہ ہے۔

نماز کی چھٹی شرط: قبلہ کی طرف رخ کرنے کا بیان

نماز کی چھٹی شرط قبلہ کی طرف رخ کرنا ہے۔ کعبہ کو قبلہ کہتے ہیں۔ سب مسجدیں قبلہ رخ ہی بنائی جاتی ہیں، مسجد میں اور مسجد سے باہر سفر

میں اور جنگلوں میں ہم اسی کی طرف رخ کر کے نماز پڑھتے ہیں۔

سوال: بیمار کا رخ قبلہ کی طرف نہ ہو اور اس میں ہلنے کی بھی طاقت نہ ہو تو کیا کرے؟

جواب: اگر کوئی دوسرا شخص موجود ہو جو بیمار کو قبلہ رخ کر سکتا ہو اور بیمار کو زیادہ تکلیف کا خطرہ بھی نہ ہو تو اس کا رخ قبلہ کی طرف کر دیا جائے، اگر دوسرا آدمی نہ ہو یا بیمار کو سخت تکلیف ہوتی ہو تو جس طرف رخ ہو اسی طرف نماز پڑھ لے۔

سوال: اگر کسی کو قبلہ کی جانب معلوم نہ ہو تو کس طرف رخ کر کے نماز پڑھے؟

جواب: اگر قبلہ کی جانب معلوم نہ ہو اور کوئی آدمی قبلہ کی جانب بتلانے والا بھی نہ ہو تو اچھی طرح دھیان لگا کر سوچے کہ قبلہ کس جانب میں ہو سکتا ہے؟ جس طرف قبلہ ہونے کا دل میں یقین ہو اس جانب رخ کر کے نماز پڑھ لے۔

سوال: تحسبی (سوچ) کر کے نماز پڑھ لینے کے بعد کسی بتلانے والے نے بتایا کہ: جس جانب رخ کر کے نماز پڑھی ہے اس جانب قبلہ نہیں ہے تو نماز ہوئی یا نہیں؟

جواب: نماز ہوگئی، دوبارہ پڑھنے کی ضرورت نہیں ہے؛ لیکن اگر نماز کے درمیان کوئی خبر دینے والا خبر دے یا کسی اور طرح معلوم ہو گیا کہ قبلہ دوسری جانب ہے تو نماز ہی میں گھوم کر اس جانب رخ کر کے اپنی نماز مکمل کریں۔

سوال: کیا نفل نماز کے لیے قبلہ کی طرف رخ کرنا ضروری ہے؟
جواب: ہاں! ہر نماز کے لیے قبلہ کی طرف رخ ضروری ہے؛ لیکن اگر سواری پر سوار ہو اور سواری کی صورت میں قبلہ کی طرف رخ کرنا ممکن نہ ہو تو جس جانب سواری جا رہی ہو اسی جانب رخ کر کے نماز پڑھ لیں۔ (شامی)

نماز کی ساتویں شرط: نیت کا بیان

سوال: نیت سے کیا مراد ہے؟
جواب: نیت دل سے ارادہ کرنے کو کہتے ہیں۔
سوال: نیت میں کس چیز کا ارادہ کرے؟
جواب: نماز میں خاص اس فرض نماز کا ارادہ کرنا ضروری ہے جو پڑھنا چاہتا ہے، مثلاً مغرب کی نماز پڑھنی ہے تو نیت کرے کہ میں مغرب کی فرض نماز پڑھتا ہوں یا قضا نماز ہو تو یوں نیت کرے کہ فلاں مغرب کی قضا پڑھتا ہوں اور اگر امام کے پیچھے نماز پڑھتا ہو تو اس کی بھی نیت کرنی ضروری ہے۔
سوال: نیت زبان سے کہنا کیسا ہے؟
جواب: مستحب ہے، لیکن اگر زبان سے نہ کہے تو کچھ نقصان نہیں ہے۔
سوال: نفل نماز کی کس طرح نیت کرنی چاہیے؟
جواب: صرف اتنی نیت کافی ہے کہ میں نماز پڑھتا ہوں، سنت اور تراویح میں بھی صرف نماز کی نیت کرنا کافی ہے۔

نماز کی آٹھویں شرط: تکبیر تحریمہ کا بیان

سوال: تکبیر تحریمہ کس کو کہتے ہیں؟

جواب: تکبیر کے معنی ہیں ”اللہ اکبر“ کہنا، اور تحریم کے معنی ہیں ”حرام کرنا“۔ نیت باندھتے وقت ”اللہ اکبر“ کہتے ہیں اسے تکبیر تحریمہ کہتے ہیں؛ کیوں کہ اس تکبیر کے کہنے سے نماز شروع ہوتی ہے اور جو باتیں نماز کے خلاف ہیں وہ حرام ہو جاتی ہیں، مثلاً بات چیت جو پہلے جائز تھی مگر جب آپ نے نماز کی نیت باندھ لی اور اللہ اکبر کہہ لیا تو اب یہ بات چیت کرنا منع ہو گیا۔
نوٹ: رکوع میں جھکنے سے پہلے تکبیر تحریمہ کہہ لینا چاہیے۔

نماز کے ارکان کا بیان

ارکان جمع ہے، اس کا واحد ”رکن“ ہے، اور رکن کا مطلب ہے: ”جو کام کرنا نماز میں بالکل ضروری ہو“۔

سوال: نماز کے اندر کتنے فرض ہیں؟

جواب: نماز کے اندر چھ چیزیں فرض ہیں:

① قیام؛ یعنی کھڑا ہونا۔

② قرأت؛ یعنی قرآن پاک پڑھنا۔

③ رکوع کرنا۔

④ دونوں سجدے کرنا۔

- ۵) قعدہ اخیرہ؛ یعنی نماز کے آخر میں تشهد پڑھنے کے برابر بیٹھنا۔
۶) اپنے کسی اختیاری کام سے نماز کو ختم کرنا؛ یعنی ارادے سے کوئی کام نماز سے نکلنے کے لیے کرنا۔

نماز کا پہلا رکن؛ یعنی قیام کا بیان

- سوال:** قیام سے کیا مراد ہے؟
جواب: قیام کھڑے ہونے کو کہتے ہیں اور کھڑے ہونے سے ایسا سیدھا کھڑا ہونا مراد ہے کہ گھٹنوں تک ہاتھ نہ پہنچ سکے۔
سوال: قیام کس نماز میں فرض ہے؟
جواب: فرض اور واجب نماز میں قیام فرض ہے، بغیر عذر کے قیام کا چھوڑنا جائز نہیں ہے۔
سوال: فرض اور واجب میں کتنا قیام فرض ہے؟
جواب: نمازوں میں اس قدر کھڑا ہونا فرض ہے جتنے میں فرض قرأت پڑھی جاسکے۔
سوال: اگر کوئی معذور ہے اور قیام کی طاقت نہیں ہے تو کیا کرے؟
جواب: بیماری، یا دشمن کے خوف یا کسی عذر کی وجہ سے کھڑے ہونے کی طاقت نہ ہو تو بیٹھ کر فرض اور واجب نمازیں پڑھنا جائز ہے۔
سوال: سنت اور نفل نماز میں قیام کا کیا حکم ہے؟

جواب: فجر کی سنت کے علاوہ دیگر سنت اور نفل نمازوں میں قیام فرض نہیں ہے، بیٹھ کر بھی پڑھ سکتا ہے؛ البتہ بیٹھنے سے آدھا ثواب ملتا ہے۔

نماز کا دوسرا رکن: قرأت کا بیان

سوال: قرأت سے کیا مراد ہے؟

جواب: قرأت قرآن مجید پڑھنے کو کہتے ہیں۔

سوال: نماز میں کتنا قرآن مجید پڑھنا فرض ہے؟

جواب: ایک بڑی آیت یا چھوٹی تین آیات پڑھنا فرض ہے، فرض کی پہلی دو رکعتوں میں اور سنت اور نفل کی تمام رکعتوں میں قرأت فرض ہے۔

سوال: نماز میں قرأت کی تفصیل بتاؤ؟

جواب: فرض کی پہلی دو رکعتوں میں سورہ فاتحہ کا پڑھنا واجب ہے اور اس کے ساتھ قرآن پاک کی ایک بڑی یا تین چھوٹی آیات کا ملنا واجب ہے۔ وتر کی نماز اور سنت اور نفل کی تمام رکعتوں میں سورہ فاتحہ اور اس کے ساتھ قرآن پاک کی ایک بڑی یا تین چھوٹی آیات کا پڑھنا واجب ہے۔

سوال: سورہ فاتحہ تمام نمازوں کی ہر رکعت میں واجب ہے؟

جواب: فرض کی پہلی دو رکعت میں سورہ فاتحہ کا پڑھنا واجب ہے اور تیسری اور چوتھی رکعت میں سورہ فاتحہ پڑھنا واجب نہیں ہے؛ البتہ مستحب ہے اور وتر، سنت اور نفل کی ہر رکعت میں سورہ فاتحہ کا پڑھنا واجب ہے۔

سوال: قرآن مجید کن نمازوں میں زور سے پڑھنا واجب ہے؟

جواب: مغرب اور عشا کی پہلی دو رکعتوں میں، فجر، جمعہ اور دونوں عید کی نمازوں میں اور رمضان کے مہینے میں تراویح اور وتر کی نمازوں میں زور سے پڑھنا امام پر واجب ہے۔

سوال: کن نمازوں میں قرأت آہستہ کرنی چاہیے؟

جواب: ظہر اور عصر کی نماز میں امام اور منفرد؛ یعنی اکیلے نماز پڑھنے والے سب کو اور وتر کی نماز میں منفرد کو آہستہ قرأت کرنی چاہیے۔

سوال: مغرب اور عشا کی پہلی دو رکعتوں میں اور فجر کی نماز میں منفرد زور سے قرأت کرے گا یا آہستہ؟

جواب: منفرد مغرب، عشاء، اور فجر کو وقت میں ادا کر رہا ہے تو اس کو اختیار ہے؛ چاہے زور سے قرأت کرے یا آہستہ؛ مگر تھوڑی آواز سے پڑھنا افضل ہے۔

سوال: زور سے اور آہستہ پڑھنے کا کم سے کم درجہ کتنا ہے؟

جواب: زور سے پڑھنے کا کم درجہ یہ ہے کہ اپنی آواز پاس والے شخص کے کان میں پہنچ سکے اور آہستہ پڑھنے کا کم درجہ یہ ہے کہ اپنی آواز اپنے کان میں پہنچ سکے۔

سوال: جن نمازوں میں آواز سے قرأت کی جاتی ہے انھیں کیا کہتے

ہیں؟

جواب: انھیں ”جہری نماز“ کہتے ہیں؛ کیوں کہ ”جہر“ کے معنی زور سے پڑھنے کے ہیں۔

سوال: جن نمازوں میں آہستہ قرأت کی جاتی ہے انھیں کیا کہتے ہیں؟

جواب: انھیں ”سرسی نماز“ کہتے ہیں؛ کیوں کہ ”سر“ کے معنی آہستہ سے پڑھنے کے ہیں۔

سوال: اگر کوئی شخص زبان سے قرأت نہ کرے؛ بلکہ صرف خیال میں پڑھ جائے تو نماز جائز ہے یا نہیں؟

جواب: صرف خیال کرنے سے نماز نہیں ہوگی؛ بلکہ زبان سے پڑھنا ضروری ہے۔

سوال: اگر کسی کو ایک آیت بھی یاد نہیں ہے تو کیا کرے؟

جواب: قرأت کی جگہ ”سُبْحَانَ اللَّهِ“ یا ”الْحَمْدُ لِلَّهِ“ پڑھ لے؛ لیکن اس پر قرآن سیکھنا اور یاد کرنا فرض ہے، ہر شخص کے لیے قرأت کی فرض مقدار یاد کرنا فرض ہے اور واجب مقدار یاد کرنا واجب ہے، نہ سیکھنے میں سخت گنہگار ہوگا۔

نماز کا تیسرا رکن: رکوع کا بیان

سوال: رکوع کی ادنیٰ مقدار کیا ہے؟

جواب: رکوع کی ادنیٰ مقدار اس قدر جھکنے ہے کہ ہاتھ گھٹنوں تک پہنچ

جائے۔

سوال: رکوع کا مسنون طریقہ کیا ہے؟

جواب: اس قدر جھکنا کہ سر اور کمر برابر رہے اور ہاتھ پسلیوں سے جدا رہیں اور گھٹنوں کو دونوں ہاتھوں سے پکڑ لیا جائے۔

مسئلہ: کسی شخص کی کمر پہلے سے ہی اتنی جھکی ہوئی ہو یا بڑھاپے کی وجہ سے جھکی ہوئی ہو تو سر سے اشارہ کر لے؛ یعنی صرف سر جھکا دینے سے اس کا رکوع ادا ہو جائے گا۔

نماز کا چوتھا رکن: سجدہ کا بیان

سوال: سجدہ سے کیا مراد ہے؟

جواب: زمین پر پیشانی رکھنے کو سجدہ کہتے ہیں۔

سوال: صرف ناک یا پیشانی پر سجدہ کرنے سے سجدہ ادا ہوگا یا

نہیں؟

جواب: اگر کسی عذر کی وجہ سے ایسا کرے تو سجدہ ادا ہو جائے گا؛

لیکن بلا عذر صرف ناک پر سجدہ کر لیا تو سجدہ درست نہیں ہوگا اور اگر بلا عذر صرف پیشانی پر سجدہ کیا تو سجدہ تو ہو جائے گا؛ لیکن مکروہ ہے۔

سوال: ہر رکعت میں ایک سجدہ فرض ہے یا دونوں؟

جواب: دونوں سجدے فرض ہیں۔

سوال: پیشانی اور ناک دونوں پر زخم ہو تو کس طرح سجدہ کرے؟

جواب: ایسے شخص کے لیے سجدہ کا اشارہ کر لینا کافی ہے۔

نماز کا پانچواں رکن: قعدہ اخیرہ کا بیان

سوال: قعدہ اخیرہ کن نمازوں میں فرض ہے؟

جواب: کیا فرض، واجب، سنت، نفل تمام نمازوں میں قعدہ اخیرہ

فرض ہے؟

سوال: قعدہ اخیرہ کی کتنی مقدار فرض ہے؟

جواب: تشهد کے آخری الفاظ **عَبْدُهُ وَرَسُولُهُ** تک پڑھنے کی مقدار

بیٹھنا فرض ہے۔

نماز کا چھٹا رکن: اپنے کسی اختیاری فعل سے نماز کو ختم کرنا

کسی اختیاری فعل سے نماز کو ختم کرنے کے معنی ہے: ارادہ سے کوئی کام نماز سے نکلنے کے لیے کرنا۔

مسئلہ: کم از کم قعدہ اخیرہ میں تشهد کی مقدار بیٹھنے کے بعد اپنے ارادہ سے کوئی ایسا کام نماز سے نکلنے کے لیے کرنا جو نماز میں ممنوع ہو، مثلاً کلام کرنا وغیرہ؛ لیکن لفظ سلام سے نماز کو ختم کرنا واجب ہے۔

مسئلہ: قعدہ اخیرہ میں تشهد کی مقدار بیٹھنے کے بعد ہوا خود بخود بلا ارادہ خارج ہوگئی تو نماز نہیں ہوگی؛ کیوں کہ ہوا کا خارج ہونا ارادہ سے نہیں

ہے؛ بلکہ غیر اختیاری طور پر خارج ہوگئی ہے۔ (بج)

مسئلہ: تشہد کی مقدار بیٹھنے کے بعد ہو جان بوجھ کر ارادہ سے خارج کرے تو نماز ہوگئی؛ لیکن ایک واجب؛ یعنی سلام چھوٹ گیا اور واجب کے چھوٹنے سے نماز کو لوٹانا واجب ہوتا ہے۔

مسئلہ: تیمم کر کے نماز پڑھنے والے کو قعدہ اخیرہ میں تشہد کی مقدار بیٹھنے کے بعد پانی مل جائے تو نماز ٹوٹ جائے گی؛ کیوں کہ پانی کا ملنا اختیاری فعل نہیں ہے۔

سوالات

سوال: نماز کی کتنی شرطیں ہیں؟ اور ان کا حکم کیا ہے؟

جواب: نماز کی آٹھ شرطیں ہیں، ایک شرط بھی فوت ہو جائے اور چھوٹ جائے تو نماز درست نہیں ہوگی۔

سوال: نماز کے فرضوں کا کیا حکم ہے؟

جواب: نماز کا کوئی ایک فرض بھی چھوٹ جائے (چاہے جان کر یا بھول کر) تو نماز نہیں ہوگی۔

نماز کے واجبات کا بیان

سوال: نماز میں کتنے واجبات ہیں؟

جواب: نماز میں چودہ واجب ہیں:

① فرض نماز کی پہلی دو رکعتوں میں اور دوسری تمام نمازوں کی ہر رکعت میں الحمد شریف پڑھنا۔

② فرض نمازوں کی پہلی دو رکعتوں اور واجب اور سنت و نفل کی تمام رکعتوں میں سورہ فاتحہ کے بعد کوئی سورت یا بڑی ایک آیت یا چھوٹی تین آیتیں پڑھنا۔

③ تین یا چار رکعت والی نماز ہو تو پہلی دو رکعتوں میں قرأت کرنا طے ہے۔

④ سورہ فاتحہ کو پہلے اور سورت کو بعد میں پڑھنا۔

⑤ مغرب اور عشا کی پہلی دو رکعتوں میں، فجر، جمعہ، تراویح اور رمضان میں وتر کی نماز اور عیدین میں امام کو آواز سے پڑھنا۔ اور مغرب کی تیسری اور عشا کی آخری دو رکعتوں میں اور ظہر اور عصر کی چاروں رکعتوں میں امام کا آہستہ قرأت کرنا۔

⑥ قومہ؛ یعنی رکوع کے بعد کھڑا ہونا۔

⑦ جلسہ؛ یعنی دونوں سجدوں کے درمیان اتنی دیر بیٹھنا کہ ہر عضو میں سکون پیدا ہو جائے۔

⑧ پہلا قعدہ؛ یعنی تین یا چار رکعت والی نماز میں دو رکعتوں کے بعد تشہد پڑھ سکے اتنی دیر بیٹھنا۔

⑨ دونوں قعدوں میں تشہد؛ یعنی التحیات پڑھنا۔

۱۰ لفظ سلام کے ذریعہ سے نماز کو ختم کرنا۔

۱۱ ہر رکن کو اچھی طرح اطمینان سے ادا کرنا۔

۱۲ ہر رکن کو ترتیب سے ادا کرنا؛ یعنی قیام، قرأت، رکوع، سجدہ وغیرہ

میں ترتیب قائم رکھنا۔

۱۳ وتر کی تیسری رکعت میں سورہ فاتحہ اور کسی سورت یا آیت کے

ملانے کے بعد تکبیر کہہ کر دعائے قنوت پڑھنا۔

۱۴ دونوں عیدوں کی نماز میں زائد تکبیر کہنا۔

سوال: نماز کے واجبات کا حکم کیا ہے؟

جواب: اگر کوئی شخص نماز کے واجب کو جان بوجھ کر چھوڑ دے تو نماز

ادھوری ہو جاتی ہے اور نماز کا دہرانا واجب ہے اور اگر بھول کر ایک یا کئی

واجب چھوٹ جائے یا انہیں آگے پیچھے ادا کرے، ترتیب سے ادا نہ کرے تو

سجدہ سہو کرنے سے نماز صحیح ہو جاتی ہے۔

نماز کی سنتوں کا بیان

سوال: نماز میں کتنی سنتیں ہیں؟

جواب: نماز میں اکیس سنتیں ہیں۔

قیام اور قرأت کی سنتیں

① تکبیر تحریمہ کہنے سے پہلے دونوں ہاتھ کانوں تک اٹھانا۔

۲) دونوں ہاتھ کی انگلیاں اپنے حال پر کھلی رکھنا اور ہتھیلی والے حصے کو قبلہ کی طرف رکھنا۔

۳) تکبیر کے وقت سر کو نہ جھکانا۔

۴) امام کو تکبیر تحریمہ اور ایک رکن سے دوسرے رکن میں جانے کی تمام تکبیرات میں ضرورت کے مطابق زور سے کہنا۔

۵) سیدھے ہاتھ کو بائیں ہاتھ پر ناف کے نیچے باندھنا۔

۶) ثناء یعنی ”سُبْحَانَكَ اللَّهُمَّ الرَّحْمَنُ“ پڑھنا۔

۷) اَعُوذُ بِاللَّهِ مِنَ الشَّيْطَانِ الرَّجِيمِ پڑھنا۔

۸) ہر رکعت میں سورہ فاتحہ سے پہلے ”بِسْمِ اللَّهِ الرَّحْمَنِ الرَّحِيمِ“

پڑھنا۔

۹) سورہ فاتحہ کے ختم پر آمین کہنا۔

۱۰) ثناء اَعُوذُ بِاللَّهِ، بِسْمِ اللَّهِ، اور آمین سب کو آہستہ پڑھنا۔

۱۱) سنت کے موافق قرأت کرنا۔

فجر اور ظہر میں طووالِ مفصل میں سے پڑھنا اور عصر اور عشا میں اوساطِ مفصل اور مغرب میں قصارِ مفصل میں سے پڑھنا۔

طووالِ مفصل: قرآن مجید کے چھبیسویں پارہ کی سورہ حجرات سے تیسویں پارہ کی سورہ بروج تک کو طووالِ مفصل کہتے ہیں۔

اوساطِ مفصل: سورہ طارق سے سورہ بینہ تک کو اوساطِ مفصل کہتے ہیں۔

قصارِ مفصل: تیسویں پارہ میں سورہ زلزال سے سورہ ناس تک کو قصارِ مفصل کہتے ہیں۔

۱۲) فرض نماز کی تیسری اور چوتھی رکعت میں صرف سورہ فاتحہ پڑھنا۔

رکوع اور سجدہ کی سنتیں

۱) رکوع اور سجدہ میں تین تین بار تسبیح پڑھنا۔

۲) رکوع میں سر اور پیٹھ ایک سیدھ میں برابر رکھنا اور دونوں ہاتھوں کی کھلی انگلی سے گھٹنوں کو پکڑ لینا۔

۳) قومہ میں امام کو سَمِعَ اللَّهُ لِمَنْ حَمِدَهُ کہنا اور مقتدی کو رَبَّنَا لَكَ الْحَمْدُ کہنا اور منفرد؛ یعنی بغیر جماعت کے تنہا نماز پڑھنے والے کا دونوں کہنا۔

۴) سجدے میں جاتے وقت پہلے دونوں گھٹنے، پھر دونوں ہاتھ، پھر ناک اور پیشانی زمین پر رکھنا۔

جلسہ: یعنی دو سجدوں کے درمیان بیٹھنے اور قعدہ کی سنتیں

۱) جلسہ اور قعدہ میں بائیں پاؤں بچھا کر اس پر بیٹھنا اور سیدھے پاؤں کو اس طرح کھڑا رکھنا کہ اس کی انگلیوں کے سرے قبلہ کی طرف رہیں اور دونوں ہاتھ رانوں پر رکھنا۔

۲) تشهد میں اَشْهَدُ اَنْ لَا اِلَهَ اِلَّا اللهُ پر کلمہ کی انگلی سے اشارہ کرنا اور

إلا الله پر رکھ دینا۔

۳) اخیرى قعدہ میں تشهد کے بعد درود پڑھنا۔

۴) اخیرى قعدہ میں درود کے بعد دعا پڑھنا۔

۵) پہلے دائیں طرف، پھر بائیں طرف سلام پھیرنا۔

سوال: نماز کی سنتوں سے کیا مراد ہے؟

جواب: جو چیزیں نماز میں حضور ﷺ سے ثابت ہوئی ہیں؛ لیکن اس

کا کرنا فرض اور واجب کے برابر نہیں ہے انھیں سنت کہتے ہیں۔

سوال: نماز میں سنتوں کا کیا حکم ہے؟

جواب: نماز میں کوئی سنت بھول سے چھوٹ جائے تو نماز ٹوٹی نہیں

ہے، سجدہ سہو نہیں کرنا ہوتا، اور گناہ بھی نہیں ہوتا ہے، اور جان بوجھ کر

چھوڑنے سے بھی نماز ہو جاتی ہے اور سجدہ سہو بھی لازم نہیں ہوتا؛ لیکن چھوڑنے

والا ملامت کا مستحق ہوتا ہے۔

نماز کے مستحبات کا بیان

نماز میں آٹھ چیزیں مستحب ہیں:

۱) تکبیر تحریمہ کہتے وقت دونوں ہتھیلیاں کپڑے سے باہر رکھنا۔

۲) رکوع اور سجدہ میں منفرد کو تین مرتبہ سے زیادہ تسبیح کہنا۔

۳) قیام کی حالت میں سجدہ کی جگہ پر نظر رکھنا۔

- ۴) رکوع میں قدموں کی پیٹھ پر نظر رکھنا۔
- ۵) جلسہ اور قعدہ میں اپنی گود پر نظر رکھنا۔
- ۶) سلام کے وقت اپنے کندھوں پر نظر رکھنا۔
- ۷) کھانسی کو اپنی طاقت بھر روکنا۔
- ۸) جُمائی میں منہ بندھ رکھنا اور کھل جائے تو قیام کی حالت میں سیدھے ہاتھ سے اور باقی حالتوں میں بائیں ہاتھ کے پیچھے والے حصے سے منہ کو چھپالینا۔

نماز کو توڑنے والی چیزوں کا بیان

- سوال:** نماز کو توڑنے والی چیزیں کیا ہیں؟
- جواب:** نماز کو توڑنے والی چیزیں یہ ہیں:
- ۱) وضو ٹوٹ جانا۔
 - ۲) نماز میں بات کرنا؛ چاہے جان بوجھ کر ہو یا بھول کر یا غلطی سے ہو، تھوڑی ہو یا زیادہ۔
 - ۳) منہ کے باہر سے کوئی بھی چیز کھالینا؛ چاہے تھوڑی ہی ہو۔
 - ۴) آواز سے ہنسنے۔
 - ۵) درد کی وجہ سے آہ، آہ، اُف یا ہائے کہنا۔
 - ۶) بلا عذر جان بوجھ کر قبلہ کی طرف سے سینہ پھیر لینا۔

- ④ پورے سجدے میں زمین سے دونوں پیر اٹھائے رکھنا۔
- ⑧ ناپاک جگہ پر سجدہ کرنا۔
- ⑨ قرآن شریف دیکھ کر پڑھنا۔
- ⑩ قرآن پاک پڑھنے میں کوئی بڑی غلطی کرنا۔
- ⑪ اپنے امام کے علاوہ کسی کو لقمہ دینا۔
- ⑫ ایک رکن کے برابر ستر کھل جانا۔
- ⑬ عمل کثیر؛ یعنی کوئی ایسا کام کرنا جس سے دیکھنے والے یہ سمجھیں کہ یہ شخص نماز میں نہیں ہے۔
- ⑭ نماز میں امام سے آگے بڑھ جانا۔
- ⑮ سلام کرنا؛ یعنی کسی شخص کو سلام کے ارادے سے سلام یا ”السَّلَامُ عَلَیْكُمْ“ یا اس جیسا کوئی لفظ کہہ دینا۔
- ⑯ سلام کا زبان سے جواب دینا۔
- ⑰ کسی اچھی خبر سن کر ”الْحَمْدُ لِلَّهِ“ یا کسی بری خبر پر ”إِنَّا لِلَّهِ وَإِنَّا إِلَيْهِ رَاجِعُونَ“ پڑھنا یا کسی عجیب خبر پر ”سُبْحَانَ اللَّهِ“ کہنا یا چھینکنے والے کے جواب میں ”يَرْحَمُكَ اللَّهُ“ کہنا یا نماز کے باہر سے کسی دعا کرنے والے کی دعا پر آمین کہنا۔
- ⑱ نماز کی اندر کی دعا میں ایسی چیز مانگنا جو انسانوں سے مانگی جاتی ہے جیسے یوں کہے: یا اللہ! مجھے سو روپیے دے دے وغیرہ۔

۱۹) لگاتار دو صفوں کی مقدار کے برابر نماز میں چلنا۔

۲۰) اللہ اکبر میں لفظ اللہ کے الف کو کھینچ کر؛ یعنی مد سے پڑھنا۔

نماز کے مکروہات کا بیان

- ۱) کپڑے کو لٹکانا، مثلاً کرتا آستین میں ہاتھ ڈالے بغیر کندھوں پر ڈال لینا یا چادر سر پر ڈال کر اس کے کنارے لٹکا دینا۔
- ۲) کپڑوں کو مٹی وغیرہ سے بچانے کے لیے سمیٹنا۔
- ۳) نماز میں اپنے بدن یا کپڑے سے کھیلنا۔
- ۴) ایسے معمولی کپڑوں میں نماز پڑھنا جنہیں پہن کر مجمع میں جانا پسند نہیں کیا جاتا۔
- ۵) سستی اور بے پروائی کی وجہ سے ننگے سر نماز پڑھنا۔
- ۶) پاخانہ یا پیشاب کی سخت حاجت ہونے کی حالت میں نماز پڑھنا۔
- ۷) سر کے اوپر والے حصہ پر بالوں کا جوڑا باندھنا۔
- ۸) کنکریوں کو ہٹانا؛ لیکن اگر سجدہ کرنا مشکل ہو تو ایک مرتبہ ہٹانے میں کوئی حرج نہیں ہے۔
- ۹) انگلیاں چٹھانا یا ایک ہاتھ کی انگلیاں دوسرے ہاتھ کی انگلیوں میں ڈالنا۔
- ۱۰) کمر پر ہاتھ رکھنا۔

- ۱۱) قبلہ کی طرف سے منہ پھیر کر ادھر ادھر دیکھنا۔
 ۱۲) کتے کی طرح بیٹھنا؛ یعنی رانیں کھڑی کر کے بیٹھنا اور رانوں کو پیٹ سے اور گھٹنوں کو سینے سے ملا لینا اور ہاتھوں کو زمین پر رکھنا۔
 ۱۳) سجدہ میں دونوں کلائیوں کو زمین پر بچھا لینا مرد کے لیے مکروہ ہے۔
 ۱۴) ہاتھ یا سر کے اشارے سے سلام کا جواب دینا۔
 ۱۵) کسی ایسے آدمی کی طرف نماز پڑھنا جو نمازی کی طرف منہ کر کے بیٹھا ہو۔

- ۱۶) بلا عذر چارزانو بیٹھنا (چوکڑی مار کر، آلٹی پالٹی مار کر)۔
 ۱۷) جان بوجھ کر جمائی لینا یا روکنے کی طاقت کے باوجود نہ روکنا۔
 ۱۸) آنکھوں کو بند کر لینا؛ لیکن اگر نماز میں دل لگنے کے لیے بند کرے تو مکروہ نہیں ہے۔
 ۱۹) امام کا محراب کے اندر کھڑا ہونا؛ لیکن قدم محراب سے باہر ہو تو مکروہ نہیں ہے۔
 ۲۰) اکیلے امام کا ایک ہاتھ اونچی جگہ پر کھڑا ہونا، اگر امام کے ساتھ مقتدی بھی ہو تو مکروہ نہیں ہے۔

- ۲۱) صف میں اکیلے کھڑے ہونا جبکہ آگے کی صف میں جگہ خالی ہو۔
 ۲۲) کسی جاندار کی تصویر والے کپڑے پہن کر نماز پڑھنا۔
 ۲۳) ایسی جگہ نماز پڑھنا جہاں نمازی کے سر یا دائیں بائیں یا سجدہ کی

جگہ جاندار کی تصویر ہو۔

۲۳) قرآن کی آیات یا تسبیحات وغیرہ انگلیوں پر گننا۔

۲۵) چادریا کوئی کپڑا اس طرح لپیٹ کر نماز پڑھنا کہ جلدی سے ہاتھ نہ نکل سکیں۔

۳۱) بلا عذر عمامہ کے پیچ پر سجدہ کرنا۔

۳۷) نماز میں انگڑائی لینا؛ یعنی سستی کرنا۔

۳۸) سنت کے خلاف نماز میں کوئی کام کرنا۔

ہدایت: اساتذہ نماز کے فرائض، واجبات، سنن و مستحبات کی رعایت کے ساتھ نماز کی عملی مشق کرائیں۔

وتر کی نماز کا بیان

رسول اللہ ﷺ کا ارشاد ہے کہ: ہر مسلمان پر وتر کی نماز واجب ہے۔ ایک حدیث میں فرمایا کہ: اللہ تعالیٰ نے تمہارے اوپر ایک نماز واجب کی ہے جو لال اونٹوں سے بھی زیادہ بہتر ہے، یہ وتر کی نماز ہے جس کا وقت اللہ تعالیٰ نے عشا کی نماز کے بعد سے لے کر صبح صادق کے درمیان رکھا ہے۔ آپ ﷺ نے یہ بھی فرمایا: وتر کی نماز واجب ہے، سو جو شخص وتر کی نماز نہ پڑھے وہ ہماری جماعت (مسلمانوں) میں شامل نہیں ہے۔



سوالات و جوابات

سوال: وتر کی نماز واجب ہے یا سنت؟

جواب: وتر کی نماز واجب ہے، اس کے پڑھنے کی تاکید فرض نمازوں کے برابر ہے، چھوٹ جائے تو قضا پڑھنا واجب ہے اور بلا عذر جان بوجھ کر چھوڑنا بڑا گناہ ہے۔

سوال: وتر کی نماز کی کتنی رکعتیں ہیں؟

جواب: وتر کی تین رکعتیں ہیں۔

سوال: وتر کی نماز کی ترتیب بتاؤ؟

جواب: پہلی دو رکعت میں سورہ فاتحہ اور اس کے ساتھ کوئی سورت یا قرآن پاک کی آیت ملائیں اور دو رکعت پر قعدہ کریں اور تشهد پڑھ کر کھڑے ہو جائیں، پھر تیسری رکعت میں سورہ فاتحہ اور سورت سے فارغ ہو کر اللہ اکبر کہتے ہوئے ہاتھ کانوں تک اٹھائیں، پھر ہاتھ باندھ کر دعائے قنوت پڑھیں، پھر رکوع میں جائیں، پھر باقی نماز معمول کے مطابق پوری کریں۔

سوال: دعائے قنوت زور سے پڑھنی چاہیے یا آہستہ؟

جواب: امام ہو یا منفرد سب کو دعائے قنوت آہستہ پڑھنی چاہیے۔

سوال: دعائے قنوت یاد نہ ہو تو کیا کرے؟

جواب: کوئی دعا مثلاً: ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ

حَسَنَةً وَ قِنَا عَذَابَ النَّارِ پڑھ لینی چاہیے۔

سوال: اگر مقتدی نے پوری دعائے قنوت نہیں پڑھی تھی اور امام نے رکوع کر دیا تو مقتدی کیا کرے؟

جواب: رکوع میں چلا جائے، دعائے قنوت چھوڑ دے۔

سوال: اگر کوئی شخص عشا کی نماز سے پہلے وتر کی نماز پڑھے تو درست ہے یا نہیں؟

جواب: وتر کی نماز کا وقت عشا کی نماز کے بعد شروع ہوتا ہے؛ اس لیے عشا سے پہلے وتر کی نماز درست نہیں ہے۔

سوال: وتر کی نماز کا وقت کب تک باقی رہتا ہے؟

جواب: صبح صادق تک باقی رہتا ہے۔

جس شخص کو تہجد میں بیدار ہونے کی قوی امید ہو اس کے لیے تہجد کے بعد وتر پڑھنا افضل ہے۔



تیسرا باب

سیرتِ پاک

(آپ صلی اللہ علیہ وسلم کی مدنی زندگی)

غزوة اُحد؛ ماہ شوال ۳ھ

بدر کی لڑائی میں قریش کے نامور بہادر اور بڑے بڑے سردار مارے گئے، قریش کو اس کا بہت دکھ اور غصہ تھا، مرد تو مرد عورتیں بھی لڑائی کے لیے بے چین تھیں، بدلے کی آگ نے ان کو ایک دن بھی چین سے بیٹھنے نہ دیا۔

بدر کے فوراً بعد ہی سے لڑائی کی تیاری شروع ہو گئی تھی؛ چنانچہ ابوسفیان کا تجارتی قافلہ جو نفع کما کر لایا تھا وہ لڑائی کے فنڈ میں جمع کر دیا گیا تھا، اس کے بعد دن بدن یہ فنڈ بڑھتا رہا اور لڑائی کی پوری تیاری کی گئی۔ جب سارا سامان مکمل ہو گیا تو تین ہزار بہادر نوجوانوں کی فوج لے کر ابوسفیان مدینہ طیبہ کی طرف روانہ ہوا، اس لشکر میں دو سو گھوڑے، تین ہزار اونٹ اور سات سو زہ پہنے ہوئے سپاہی تھے۔

آپ ﷺ نے جب یہ خبر سنی تو نمازِ جمعہ کے بعد صحابہ رضی اللہ عنہم سے مشورہ کیا کہ مقابلہ کس طرح ہو اور کہاں ہو؟

آپ ﷺ اور بعض صحابہ رضی اللہ عنہم کی رائے تھی کہ عورتوں کو مدینہ منورہ سے باہر کسی محفوظ جگہ میں بھیج دیا جائے اور مرد مدینہ میں رہیں اور یہیں مقابلہ کریں؛ لیکن اکثر صحابہ، جن میں خاص طور پر وہ نوجوان پیش پیش تھے جن کو افسوس تھا کہ وہ غزوة بدر میں شریک نہ ہو سکے، ان کا اصرار تھا کہ شہر سے باہر کھلے میدان میں مقابلہ کریں۔

آپ ﷺ نے جب یہ حالت دیکھی تو آپ ﷺ مکان میں تشریف لے گئے اور ہتھیار پہنے، مکان میں تشریف لے جانے کے بعد صحابہ کو احساس ہوا کہ ہمارا اصرار آپ ﷺ کی مرضی کے خلاف ہے تو وہ شرمندہ ہوئے اور جب آپ ﷺ باہر تشریف لائے تو ادب سے عرض کیا کہ: ہم آپ کی مرضی کے خلاف کوئی اصرار کرنا نہیں چاہتے۔

حضور ﷺ نے فرمایا کہ: جب نبی ہتھیار باندھ لیتا ہے تو جب تک لڑائی سے فراغت نہ ہو جائے ہتھیار رکھو لا نہیں کرتا۔

جمعہ کی نماز کے بعد آپ ﷺ ایک ہزار مسلمانوں کو لے کر اُحد پہاڑ کی طرف روانہ ہوئے، اسی وقت منافقین نے دھوکا دیا، اپنے تین سو آدمیوں کو لے کر نکل گئے، اب صرف سات سو مسلمان رہ گئے، مسلمانوں نے اُحد پہاڑ کے پاس اپنی فوجیں اتاری، وہاں ایک طرف ایک چھوٹی سی پہاڑی تھی، ڈرتھا کہ دشمن اس طرف سے آکر پیچھے سے حملہ نہ کر بیٹھیں؛ اس لیے آپ ﷺ نے پچاس تیر چلانے والے صحابہ کو اس پہاڑی پر بٹھا دیا اور ان کو حکم دیا کہ: ہماری جیت ہو یا ہار تم اپنی جگہ سے نہ ہلنا۔

لڑائی کی شروعات

سب سے پہلے قریش کی طرف سے شریف گھرانے کی عورتیں دُف پر جنگی ترانے گاتی ہوئی آگے بڑھیں جس میں ابوسفیان کی بیوی ”ہندہ“ آگے آگے تھیں، اس کا باپ عتبہ بدر میں مارا گیا تھا۔

دستور کے موافق اول ایک ایک دو دو میں مقابلہ ہوا، کفار کی طرف سے ان کا جھنڈا اٹھانے والا طلحہ اپنی صف سے نکل آیا اور آواز دی کہ: جس کو مرنا ہو وہ ہمارے مقابلہ پر آئے۔

مسلمانوں کی طرف سے حضرت علی رضی اللہ عنہ نکلے اور بڑھ کر تلوار کا ایسا وار کیا کہ وہ دم ہی نہ لینے پایا، پھر حضرت حمزہ رضی اللہ عنہ آگے بڑھے اور لپک کر ایک وار ایسا کیا کہ اس کا خاتمہ ہی ہو گیا۔ اب دونوں فوجیں مل گئیں اور عام جنگ شروع ہو گئی۔ حضرت حمزہ رضی اللہ عنہ اور حضرت علی رضی اللہ عنہ اور صحابہ رضی اللہ عنہم دشمنوں کی فوج میں گھس گئے اور ان کی صفیں الٹ دیں۔

حضرت حمزہ رضی اللہ عنہ کی شہادت

ایک حبشی غلام جس کا نام وحشی تھا، ابوسفیان کی بیوی ہندہ نے وعدہ کیا تھا کہ تو حمزہ کو شہید کر دے گا تو آزاد کر دیا جائے گا، بس وہ آزادی کے شوق میں حضرت حمزہ رضی اللہ عنہ کی تاک میں ایک چٹان کی آڑ میں بیٹھ گیا، حضرت حمزہ رضی اللہ عنہ وہاں سے گزر رہے تھے کہ اس نے ایک چھوٹا سا نیزہ اس طرح پھینکا کہ حضرت حمزہ رضی اللہ عنہ کی ناف میں گھس کر کمر سے پار ہو گیا، حضرت حمزہ رضی اللہ عنہ نے اس پر حملہ کرنا چاہا؛ لیکن لڑکھڑا کر گرے اور روح نکل گئی۔

لڑائی کی درمیانی حالت

کفار کے جھنڈا اٹھانے والے لڑ لڑ کر قتل ہو رہے تھے، ایک گرتا تو

دوسرا آگے بڑھ کر جھنڈا اٹھا لیتا، اس طرح نو دس بہادر قتل ہو گئے، دیر تک جھنڈا پڑا رہا، کوئی اٹھانے والا نہیں تھا، صحابہ کرام رضی اللہ عنہم کے زبردست حملوں سے کفار کے پاؤں اکھڑ گئے، فوج میں بھگدڑ مچ گئی، اب مسلمان ان کے مال و اسباب جمع کرنے میں مشغول ہو گئے تو وہ حضرات جن کو آپ صلی اللہ علیہ وسلم نے پہاڑی پر حفاظت کے لیے رکھا تھا۔ اس خیال سے کہ اب فتح ہو گئی ہے، ہٹنے میں کوئی حرج نہیں ہے۔ پہاڑی سے اتر آئے، ان کے سردار حضرت عبداللہ بن جبیر رضی اللہ عنہ نے بہت روکا اور حضور صلی اللہ علیہ وسلم کا حکم یاد دلایا؛ مگر وہ نہ رُکے۔

کایا پلٹ

خالد بن ولید۔ جو ابھی تک اسلام نہیں لائے تھے۔ اسی تاک میں لگے تھے، جیسے ہی پہاڑی خالی ہوئی فوراً ایک دستہ کے ساتھ پہاڑی کی پیچھے کی طرف سے آکر بے خبری میں مسلمانوں پر حملہ کر دیا۔ مسلمان بالکل بے خبر مالِ غنیمت جمع کرنے میں مشغول تھے، اچانک حملہ ہوا تو بدحواس ہو گئے اور دونوں فوجیں آپس میں اس طرح مل گئیں کہ خود مسلمان دوسرے مسلمانوں کے ہاتھوں مارے جانے لگے، اسلامی لشکر کا جھنڈا اٹھانے والے حضرت مصعب بن عمیر رضی اللہ عنہ شہید ہو گئے، وہ شکل و صورت میں آپ صلی اللہ علیہ وسلم کے بہت مشابہ تھے، ان کا شہید ہونا تھا کہ کافروں نے شور مچا دیا کہ محمد صلی اللہ علیہ وسلم شہید ہو گئے، اس خبر نے مسلمانوں کے ہوش اڑا دیے۔

کافروں کا سارا زور حضور ﷺ کی جانب تھا، چاہتے تھے کہ کسی طرح حضور ﷺ تک پہنچ جائیں؛ لیکن چند صحابہ رضی اللہ عنہم حضور ﷺ کو چاروں طرف سے گھیرے ہوئے تھے جس کی وجہ سے کفار کو موقع نہیں ملا۔

جو لوگ حضور ﷺ کی شہادت کی خبر سن کر ادھر ادھر پھر رہے تھے اتفاق سے انھیں میں سے کسی کی نظر اچانک آپ ﷺ پر پڑ گئی اور وہ ایک دم سے چلا اٹھے: مسلمانو! یہاں آؤ! اللہ کے فضل و کرم سے ہمارے نبی ﷺ یہاں موجود ہیں۔

یہ سن کر مسلمانوں کی جان میں جان آئی اور پروانہ وار ٹوٹ پڑے اور آپ ﷺ کو پیچ میں لے لیا۔

ایک مرتبہ کافروں نے مل کر حملہ کیا اور تیروں کی بارش شروع کر دی، جاں نثار صحابہ سارے تیر اپنے اوپر لیتے رہے؛ یہاں تک کہ سات صحابہ رضی اللہ عنہم شہید ہو گئے، ایک بد بخت کافر۔ جس کو لوگ بہادر سمجھتے تھے۔ مجمع کو چیر کر حضور ﷺ تک پہنچ گیا اور آپ ﷺ کے چہرہ مبارک پر ایسی تلوار ماری کہ خود کی دو کڑیاں رخسار مبارک میں گھس گئیں اور ایک دانت مبارک شہید ہو گیا جس کی وجہ سے چہرہ مبارک سے خون نکلنے لگا، آپ ﷺ خون صاف کرتے جاتے تھے اور ان کی ہدایت کی دعا فرماتے تھے، سبحان اللہ کیا شانِ کریمی تھی! اس لڑائی میں بائیس (۲۲) یا تینتیس (۲۳) کافر مارے گئے اور ستر (۷۰) مسلمان شہید ہوئے، ان میں زیادہ تر انصار تھے، شہیدوں میں

حضرت حمزہ رضی اللہ عنہ کی شہادت بڑی اہم تھی، حضور صلی اللہ علیہ وسلم پر اس کا بڑا اثر تھا، زیادہ تکلیف کی بات یہ کہ ابوسفیان کی بیوی ہندہ نے حضرت حمزہ رضی اللہ عنہ کا کلیجہ نکال کر چبایا تھا۔

دشمن جیت کے گیت گاتے ہوئے روانہ ہوئے؛ لیکن خطرہ تھا کہ دشمن دوبارہ پلٹ کر حملہ نہ کر دیں؛ لہذا آپ صلی اللہ علیہ وسلم نے ستر صحابہ رضی اللہ عنہم کی ایک فوج دشمن کے پیچھے روانہ کی؛ تاکہ دشمن پلٹے تو فوراً روک تھام ہو سکے، اس فوج میں حضرت ابوبکر صدیق رضی اللہ عنہ بھی تھے اور ادھر آپ صلی اللہ علیہ وسلم نے شہیدوں کو دفن کرنے کے انتظامات شروع فرمائے۔

اسی سال شعبان میں حضرت حفصہ رضی اللہ عنہا حضور صلی اللہ علیہ وسلم کے نکاح میں آئیں اور اسی سال شراب حرام ہوئی۔

سوالات

- ① غزوہ احد کا واقعہ کب پیش آیا؟
- ② پہاڑی پر تیر اندازوں کو کیوں رکھا تھا؟
- ③ وہ کتنے تھے؟ اور ان کے امیر کون تھے؟
- ④ اس غزوہ میں کتنے مسلمان شہید ہوئے؟
- ⑤ حضرت حمزہ رضی اللہ عنہ کو کس نے شہید کیا تھا؟
- ⑥ اس غزوہ میں آپ صلی اللہ علیہ وسلم کو کیا تکلیف پہنچی؟
- ⑦ یہ افواہ کیوں مشہور ہوئی کہ حضور صلی اللہ علیہ وسلم شہید ہو گئے؟

یہودیوں کی شرارت

تم پڑھ چکے ہو کہ مدینہ منورہ کے آس پاس یہودیوں کی آبادی تھی اور آپ ﷺ نے یہودیوں اور مسلمانوں کا معاہدہ کر دیا تھا کہ مدینہ میں مل جل کر امن اور چین سے رہیں گے اور اپنے ملک کی حفاظت کرتے رہیں گے؛ مگر یہودی اس پر عمل کرنے کے لیے دل سے ایک دن بھی تیار نہیں تھے۔

غزوہ بنو قینقاع

سب سے پہلے بنو قینقاع نے خلاف ورزی کی؛ چنانچہ جب آپ ﷺ تھوڑے سے صحابہ کے ساتھ بدر کی جنگ میں مشغول تھے تب بازار میں ایک مسلمان عورت کی بے عزتی کی اور جب ایک مسلمان نے عورت کی مدد کی تو اس کو شہید کر ڈالا۔

آپ ﷺ بدر سے واپس ہوئے تو بنو قینقاع کے لوگوں کو بلا یا کہ: آپس میں صلح صفائی کرادیں؛ مگر یہود نہیں آئے؛ بلکہ معاہدہ کا کاغذ واپس بھیج دیا اور لڑائی کا اعلان کر دیا، اور ساتھ یہ کہلا بھیجا کہ ہم قریش نہیں ہیں جن کو بدر میں تم نے ہرا دیا۔

بنو قینقاع نے جب معاہدہ کو رد کر دیا تو آپ ﷺ صحابہ کے ساتھ بنو قینقاع تشریف لے گئے اور ان کا گھیراؤ کر لیا، یہودیوں کی بڑائی ختم ہو گئی اور مقابلہ کی ہمت کسی کو بھی نہیں ہوئی، پندرہ روز تک گھیراؤ رہا، آخر کار یہودیوں

نے ہارمان لی اور آپ ﷺ کو اختیار دیا کہ جو فیصلہ کریں ہمیں منظور ہوگا۔
آپ ﷺ نے یہ فیصلہ کیا کہ وہ یہاں سے سارا سامان لے کر کہیں
چلے جائیں؛ چنانچہ یہ لوگ اپنا پورا سامان لے کر شام چلے گئے، یہ سات سو مرد
تھے۔

غزوة بنو نظیر

مدینہ میں یہود کا دوسرا قبیلہ بنو نظیر تھا، وہ قریش کے لیے جاسوسی کا کام
کرنے لگے، ظلم پر ظلم یہ کہ قریش کے اکسانے سے غزوة اُحد کے بعد حضور
ﷺ کو شہید کرنے کی سازش بھی کی، ٹھیک وقت پر سازش کا پتہ چل گیا، جب
ہر طرف سے غداری ثابت ہو گئی تو آپ ﷺ نے چاہا کہ نئے سرے سے دو
بارہ معاہدہ ہو جائے؛ مگر بنو نظیر کو اپنے مضبوط قلعوں پر فخر تھا، انھوں نے دوبارہ
معاہدہ کرنے سے انکار کر دیا۔

آپ ﷺ نے ان کے قلعہ کا پندرہ روز تک گھیراؤ کیا، آخر بنو نظیر اس
فیصلہ پر راضی ہو گئے کہ جس قدر مال اور سامان اونٹوں پر لے جا سکیں لے
جائیں اور مدینہ سے باہر نکل جائیں، انھوں نے چھ سو اونٹوں پر سامان لیا اور
اپنے گھروں کو اپنے ہاتھوں سے گرایا اور مدینہ سے نکل کر خیبر جا کر آباد
ہو گئے۔ خیبر کے یہودیوں نے ان کو اتنی عزت دی کہ بنو نظیر کے سرداروں کو
اپنا سردار مان لیا۔

سوالات

- ① مدینہ میں یہود کے بڑے بڑے کتنے قبائل تھے؟
- ② سب سے پہلے غداری کس قبیلے نے کی؟
- ③ بنو نظیر کا واقعہ کب پیش آیا؟
- ④ بنو قینقاع کا واقعہ کب پیش آیا؟

غزوہ خندق ۵ھ یعنی تمام عرب کے مشرکوں کی جنگ

مدینہ طیبہ کے یہود بنو نظیر مدینہ سے تو نکل گئے؛ لیکن اپنی شرارتوں سے رُکے نہیں، خیبر پہنچ کر اپنی کوششوں اور سازشوں سے سارے عرب میں فساد کی آگ لگا دی، مکہ جا کر قریش کو تیار کیا، دوسری طرف بنو غطفان کو اپنی آدھی پیداوار کا لالچ دے کر مسلمانوں سے لڑنے پر تیار کیا، اور دوسرے قبیلوں کو بھی جا جا کر ابھارا، اس طرح مدینہ کے قریب پہنچتے پہنچتے تمام حملہ آور فوج کی تعداد کم سے کم دس ہزار اور زیادہ سے زیادہ چوبیس ہزار ہو گئی تھی، اس لشکر میں ساڑھے چار ہزار اونٹ اور تین سو گھوڑے تھے۔

کافر چاہتے تھے کہ پوری طاقت سے حملہ کر کے اسلام کے نور کو بجھادیں؛ مگر وہ کیسے بجھاتے، اللہ تو اس کو پورا کرنے والے تھے، وہ لاکھ تدبیریں کرتے اور ایک عرب کیا ساری دنیا کی طاقت جمع کرتے تب بھی یہ

نور بجھنے والا نہیں تھا اور ان شاء اللہ! قیامت تک بجھنے والا نہیں ہے۔
حضور ﷺ نے جب یہ خبریں سنیں تو صحابہ رضی اللہ عنہم سے مشورہ کیا، حضرت
سلمان فارسی رضی اللہ عنہ کے مشورہ کے مطابق یہ طے کیا کہ مدینہ میں رہ کر مقابلہ کیا
جائے اور مدینہ کی حفاظت کے لیے ایک خندق کھودی جائے۔

مدینہ کی تین طرف مکانوں اور کھجوروں کے باغات اور پہاڑوں کا
سلسلہ تھا، صرف ایک طرف کھلا ہوا تھا، آپ ﷺ تین ہزار صحابہ رضی اللہ عنہم کے ساتھ
شہر سے نکل کر اسی طرف خندق کی تیاری شروع کر دی۔

آپ ﷺ نے خندق کی حدیں خود قائم کیں اور دس دس گز دس
آدمی کی جماعت پر تقسیم فرمادیا۔

یہ خندق پانچ گز یعنی پندرہ فٹ چوڑی، اور زمین سے تری نکل آئی
اس قدر گہری اور ساڑھے تین میل (تین میل انگریزی: ۴ کلو میٹر،
۸۲۸ سینٹی میٹر، ۳۲ ملی میٹر، تقریباً پانچ کیلو میٹر) لمبی تیار کی گئی، اور صرف چھ
دن میں تین ہزار مبارک ہاتھوں نے اس کو تیار کیا۔

اللہ کے رسول ﷺ اور آپ کے جاں نثار صحابہ رضی اللہ عنہم مزدوروں کی طرح
کام کر رہے تھے، کئی کئی دن کی بھوک کی وجہ سے پیٹ پر پتھر بندھے
تھے، ایک روز پریشانیوں کا ذکر کرتے ہوئے کچھ ساتھیوں نے پیٹ کھول کر
دکھائے اُن پر پتھر بندھے ہوئے تھے، حضور ﷺ نے اپنے پیٹ مبارک
سے کپڑا ہٹایا تو ایک کے بجائے دو پتھر تھے۔

ایک مرتبہ سخت چٹان آگئی، جب صحابہ رضی اللہ عنہم اس کے نہ ٹوٹنے سے تنگ آگئے تو آپ صلی اللہ علیہ وسلم سے اس پریشانی کا ذکر کیا، آپ صلی اللہ علیہ وسلم نے اپنے مبارک ہاتھ سے کدال مارا تو چٹان کنکریوں کا ڈھیر بن گئی۔
دشمن پہنچ گئے، دشمنوں نے دیکھا کہ مدینہ میں ہمارا داخلہ نہیں ہو سکتا، خندق کے ذریعہ حد بندی ہو چکی ہے تو خندق کے سامنے اپنا پڑاؤ ڈالا، دشمنوں کی فوج زیادہ دیکھ کر منافقوں کے ہوش اڑ گئے، وہ جھوٹے بہانے بنا کر گھر واپس چلے گئے۔

بنو قریظہ کی غداری

مدینہ میں یہودیوں کا تیسرا قبیلہ بنو قریظہ تھا، یہ لوگ اب تک الگ تھے؛ لیکن جب دیکھا کہ سارا عرب چڑھ آیا ہے اور مسلمانوں کو سب طرف سے گھیر لیا ہے تو ان کے دلوں کی کھوٹ بھی سامنے آگئی۔
حضور صلی اللہ علیہ وسلم نے ان کو سمجھانے کے لیے دو صحابی حضرت سعد بن معاذ رضی اللہ عنہ اور سعد بن عبادہ رضی اللہ عنہ کو بھیجا؛ لیکن انھوں ٹھیک سے بات بھی نہیں کی اور صاف کہہ دیا کہ: ہم نہیں جانتے کہ معاہدہ کیا ہوتا ہے؟۔

مقابلہ

کفار مدینہ طیبہ کو گھیرے ہوئے تھے، شہر پر حملہ کرنے کے لیے کوئی راستہ نہیں ملتا تھا، ایک طرف مسلمان تھے، دوسری طرف دشمنوں کی فوجیں

تھیں، دشمنوں کی فوجوں نے خندق کو دہانے کی کوشش کی؛ مگر ناکام رہے، تب دشمنوں نے پتھروں اور تیروں کی بارش شروع کی؛ تاکہ مسلمانوں کو ہٹادیں، ایک دن تو ایسا بھی گذرا کہ کفار کی طرف سے پتھروں اور تیروں کی بارش بہت ہوئی؛ یہاں تک کہ آپ ﷺ اور مسلمانوں کو فرض نماز ادا کرنے کا بھی موقع نہیں ملا اور لگاتار چار نمازیں قضا ہو گئیں۔

اتفاق سے ایک طرف خندق کی چوڑائی کم تھی، بس اس طرف سے ایک بڑا بہادر گھوڑا کودا کر اس پار آنے لگا تو ادھر سے حضرت علیؓ لپکے اور ایک ہی وار میں اس کو ختم کر دیا۔

دشمنوں میں پھوٹ

گھبراؤ جتنا لمبا ہوتا جاتا تھا کفار ہمت ہارتے جاتے تھے، چوبیس ہزار آدمیوں کو کھانا پہنچانا اور ان کی ضرورتوں کا خیال رکھنا آسان کام نہیں تھا، دوسری طرف دشمنوں میں پھوٹ پڑتی جاتی تھی، اللہ کا کرنا ایسا ہوا کہ اس عرصہ میں کچھ لوگ مسلمان ہو گئے تھے؛ لیکن کافروں پر اپنا اسلام ظاہر نہیں کیا تھا، انھوں نے ان میں گھس کر، محبت جتا کر ان کے دلوں میں پھوٹ ڈال دی، پھر اللہ کی طرف سے ایسی آندھی آئی کہ ان کے خیمے سب اُکھڑ گئے، جو اسلام کی جڑیں اکھاڑنے آئے تھے خود ان کے پاؤں اُکھڑ گئے اور کفار لاچار ہو کر بھاگ نکلے اور میدان اللہ کے فضل سے مسلمانوں کے ہاتھ آیا۔

بنوقریظہ کی بدعہدی کی سزا

بنوقریظہ نے مسلمانوں سے ایسے نازک وقت میں جو غداری کی تھی ان کی سزا ان کو ملنی چاہیے تھی؛ چنانچہ حضور ﷺ نے غزوہ خندق سے واپس آ کر ان کا گھیراؤ کیا، بنوقریظہ قلعہ میں نظر بند ہو گئے اور چاروں طرف سے ان کو مسلمانوں نے گھیر لیا، آخر انھوں نے درخواست کی کہ ہمارا فیصلہ کر دیا جائے اور حضرت سعد بن معاذ رضی اللہ عنہ کو اپنا فیصلہ بنایا۔ حضرت سعد رضی اللہ عنہ نے فیصلہ فرمایا کہ: جوڑنے کے قابل ہوں وہ قتل کر دیے جائیں اور باقی غلام باندی بنا کر مسلمانوں میں تقسیم کر دیئے جائیں۔

دونوں جنگ میں مسلمانوں کا جانی نقصان بہت کم ہوا، صرف دس مسلمان شہید ہوئے؛ لیکن انصار کا سب سے مضبوط بازو ٹوٹ گیا؛ یعنی حضرت سعد بن معاذ رضی اللہ عنہ۔ جو قبیلہ اوس کے سردار تھے۔ زخمی ہوئے اور فیصلہ کرنے کے بعد ایک زخم کے ٹانکے ٹوٹ گئے اور خون کا فوارہ بہنے لگا، بہت کوشش کی گئی؛ مگر خون نہ رکا؛ یہاں تک کہ جام شہادت نوش فرمایا۔

سوالات

- ① خندق کھودنے کا مشورہ کس نے دیا تھا؟
- ② اس جنگ میں حملہ کرنے والے دشمنوں کی تعداد کتنی تھی؟
- ③ مسلمانوں کی تعداد کیا تھی؟
- ④ بنوقریظہ کے پاس آپ ﷺ نے کس کو بھیجا تھا؟

صلح حدیبیہ اور بیعتِ رضوان (ذی قعدہ ۶ھ)

مسلمانوں کی بڑی تمنا تھی کہ مکہ معظمہ جا کر خانہ کعبہ کا طواف کریں اور اس کی زیارت سے اپنی آنکھوں کو ٹھنڈی کریں؛ چنانچہ ہجرت کے چھٹے سال ذی قعدہ کے مہینے میں آپ ﷺ اپنے تقریباً ڈیڑھ ہزار ساتھیوں کے ساتھ عمرہ کے ارادے سے مدینہ طیبہ سے روانہ ہوئے۔

یہ ارادہ جتنا مبارک تھا اتنا ہی خطرناک بھی تھا؛ کیوں کہ مسلمان اپنے شہر سے دور دشمنوں کے علاقے میں جا رہے تھے جو اسلام اور مسلمانوں کو مٹانے کے لیے ایڑی چوٹی کا زور لگا چکے تھے؛ مگر صحابہ کرام ﷺ آپ ﷺ کے ساتھ ہوئے، سب نے حاجیوں کا لباس پہنا، قربانی کے جانور ساتھ لیے اور عرب کے دستور کے مطابق ان پر نشان لگا دیے۔

قریش کی طرف سے مقابلہ کی تیاری

قریش کو جیسے ہی خبر پہنچی انھوں نے طے کر لیا کہ مسلمانوں کو مکہ نہیں آنے دیں گے اور مقابلہ کے لیے خود بھی تیار ہو گئے اور آس پاس کے لڑاکو قبیلوں کے جوانوں کو بھی بلا لیا۔

حدیبیہ میں قیام

آپ ﷺ اور صحابہ ﷺ کا یہ قافلہ جب مکہ کے قریب پہنچا تو آپ

ﷺ کی اونٹنی۔ جس کا نام ”قصواء“ تھا۔ بیٹھ گئی، لوگوں نے بہت اٹھانا چاہا؛ مگر اُٹھی نہیں۔ آپ ﷺ نے فرمایا: اس کو اس اللہ نے روک لیا جس نے اصحابِ فیل کو روک دیا تھا۔

پھر آپ ﷺ نے فرمایا کہ: قریش جو بھی شرط پیش کریں گے۔ جس میں اللہ کے حکموں کی عظمت ہوتی ہو۔ میں اس کو مان لوں گا۔ اس ارادے کو ظاہر کرنے کے بعد آپ ﷺ نے اونٹنی کو اٹھایا تو فوراً اُٹھ گئی اور مکہ کی طرف روانہ ہو گئی، جب اُس مقام پر پہنچے جس کو ”حدیبیہ“ کہا جاتا تھا تو وہیں ایک چشمہ کے قریب رُک گئے۔

آپ ﷺ نے حضرت عثمان رضی اللہ عنہ کے ذریعہ مکہ والوں کے نام پیغام بھیجا کہ ہم تم سے لڑنے نہیں آئے، ہمارا مقصد صرف بیت اللہ شریف کی زیارت ہے؛ مگر کفار کسی طرح نہ مانے اور حضرت عثمان رضی اللہ عنہ کو روک لیا، یہاں مسلمانوں کو یہ خبر پہنچی کہ حضرت عثمان رضی اللہ عنہ شہید کر دیے گئے، بس پھر کیا تھا! مسلمانوں میں ایک جوش آ گیا۔

حضور ﷺ نے حضرت عثمان رضی اللہ عنہ کے خون کا بدلہ لینا ضروری سمجھا، پھر ایک ببول کے درخت کے نیچے صحابہ رضی اللہ عنہم سے ایک خاص عہد لیا کہ: ہم جان دے دیں گے؛ مگر مقابلے سے نہیں ہٹیں گے۔ اس بیعت کو بیعتِ رضوان کہتے ہیں؛ یعنی اللہ کی خوشی کی بیعت، قرآنِ پاک میں اس درخت اور اللہ کی خوشنودی کا ذکر ہے:

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ .
ترجمہ: یقیناً اللہ تعالیٰ (ان) ایمان والوں سے خوش ہو گئے جب کہ
وہ تم سے (ایک) درخت کے نیچے (جہاد میں جم کر رہنے پر) بیعت کرنے
لگے۔ (از تیسرا القرآن)

صلح کی بات چیت

قریش مسلمانوں کی بہادری کا بار بار تجربہ کر چکے تھے، جب ان کو اس
بیعت کی خبر پہنچی تو کچھ ہوش آیا، وہ گھبرا گئے اور حضرت عثمان رضی اللہ عنہ کو چھوڑ دیا اور
کچھ آدمی بات چیت کے لیے بھیجے۔

آپسی بات چیت کے بعد ایک عہد نامہ تیار ہوا، اس کی مدت دس
سال رکھی گئی، اس کی ایک خاص شرط یہ تھی کہ مسلمان اس سال واپس چلے
جائیں، آئندہ سال عمرہ کریں، اس معاہدہ کے بعد حضور صلی اللہ علیہ وسلم اپنے صحابہ رضی اللہ عنہم
کے ساتھ مدینہ واپس ہوئے۔

غزوہ خیبر

خیبر مدینہ منورہ سے تقریباً دو سو میل تھا، یہودیوں کی تمام آبادی سمٹ
کر خیبر میں جمع ہو گئی تھی، یہاں ان کے قلعے تھے، بڑی بڑی حویلیاں تھیں؛ مگر
دل اور دماغ میں فساد کی آگ بھڑک رہی تھی؛ اس لیے نہ خود چین سے بیٹھے اور
نہ کسی کو بیٹھنے دیا، یہاں بھی مسلمانوں کے خلاف بڑی بڑی کارروائیاں کیں۔

حضور ﷺ نے ان تمام صحابہؓ کو جنہوں نے حدیبیہ کے موقع پر بیعت کی تھی تیاری کا حکم دیا اور خیبر پہنچ گئے، یہودیوں نے کچھ مقابلہ کیا، پھر قلعہ میں بند ہو گئے، ایک ایک کر کے یہودیوں کے تمام قلعے مسلمانوں کے ہاتھ میں آ گئے، صرف ایک قلعہ ”قموص“ باقی رہ گیا جو سب سے زیادہ محفوظ قلعہ تھا، دو ہفتہ گھیرا اور ہا؛ مگر کامیابی نہیں ہوئی۔

آخر حضور ﷺ نے حضرت علیؓ کے ہاتھ میں جھنڈا دیا، حضرت علیؓ نے اللہ کا نام لیتے ہوئے جھنڈا ہاتھ میں لیا اور قلعے کی طرف روانہ ہوئے، قلعے میں عرب کا ایک مشہور پہلوان بھی تھا جس کا نام ”مَرْحَبٌ“ تھا، جو ایک ہزار سوار کے برابر مانا جاتا تھا اور ان قلعوں میں یہودیوں کی جو فوج تھی ان کی تعداد بیس ہزار تھی۔

سب سے پہلے وہ مشہور پہلوان۔ جس کا عرب سارے عرب میں تھا۔ سامنے آیا؛ مگر شیر خدا حضرت علیؓ نے ایک ہی وار میں اس کو ختم کر دیا، تھوڑی ہی دیر میں یہودیوں نے ہتھیار ڈال دیے۔

اس لڑائی میں ترانوے (۹۳) یہودی مارے گئے اور پندرہ (۱۵) مسلمان شہید ہوئے۔

اس کے بعد آپ ﷺ ”فَدَک“ وغیرہ کے یہودیوں کی طرف تشریف لے گئے، وہاں کے یہودیوں نے چند شرائط پر حضور ﷺ سے صلح کر لی۔
خیبر میں حضرت صفیہ رضی اللہ عنہا حضور ﷺ کے نکاح میں آئیں جو ایک

یہودی سردار کی بیٹی تھیں۔

عمرة القضا

گذشتہ سال صلیح حدیبیہ کے وقت طے ہو گیا تھا کہ آپ ﷺ اور آپ کے ساتھی اگلے سال آئیں گے اور مکہ میں تین روز کا قیام کریں گے اور عمرہ ادا کریں گے، اس شرط کے مطابق ذی قعدہ کے دن ہ میں حضور ﷺ نے عمرہ کا اعلان فرما دیا۔

اس خبر پر صحابہ کرام رضی اللہ عنہم کی ایک بڑی جماعت حضور ﷺ کے ساتھ مکہ کی طرف روانہ ہوئی، قاعدہ کے مطابق لبیک کہتے ہوئے مکہ معظمہ میں داخل ہوئے، بیت اللہ کا طواف کیا اور عمرہ کے تمام ارکان ادا کیے اور شرط کے مطابق مکہ میں تین روز ٹھہر کر مدینہ طیبہ واپس ہوئے۔

سوالات

- ① خیبر مدینہ سے کتنا دور ہے؟
- ② خیبر کے یہود کے پاس کتنی فوج تھی؟
- ③ سب سے بڑے بہادر کا نام کیا تھا؟ اس کو کس نے قتل کیا؟
- ④ سب سے بڑے قلعے کا نام کیا تھا؟
- ⑤ اس قلعے کو کس نے فتح کیا؟



فتح مکہ (رمضان ۸ھ) اللہ کے گھر پر اللہ کے دین کا جھنڈا

صلح حدیبیہ کے موقع پر جو شرطیں مسلمانوں اور قریش کے درمیان ہوئی تھیں اس کو مسلمانوں نے پورے طور پر نبھایا؛ لیکن مکہ کے کافروں نے حدیبیہ کے موقع پر جو عہد ہوا تھا اس کو دو برس بھی نہیں نبھایا۔

صلح کے باوجود مسلمانوں کے ایک دوست قبیلہ بنو خزاعہ کے بعض لوگوں کو خاص حرم شریف میں صرف دشمنی کی وجہ سے بڑی بے دردی سے قتل کر ڈالا، اس قبیلے کے چند آدمیوں نے حضور ﷺ کی خدمت میں آ کر فریاد کی، حضور ﷺ کو یہ واقعہ سن کر بہت صدمہ ہوا؛ مگر پہلے قریش کے پاس پیغام بھیجا اور تین شرطیں رکھیں کہ ان میں سے کوئی ایک منظور کر لیں:

- ① خزاعہ کے جو لوگ مارے گئے ہیں ان کے خون کا بدلہ دیں۔
- ② بنو بکر کی طرف داری سے الگ ہو جائیں (یہ قبیلہ بنو خزاعہ کے افراد کے اصل قاتل تھے)۔

③ اس کا اعلان کر دیں کہ حدیبیہ کا معاہدہ ٹوٹ گیا۔
قریش کے سرداروں نے یہ تیسری بات مان لی کہ حدیبیہ کا معاہدہ ٹوٹ گیا۔

حضور ﷺ مکہ والوں کی اس غداری سے مجبور ہو کر ۱۰ رمضان

المبارک ۸۔ ان مظلوموں کے خون کا بدلہ لینے کے لیے تقریباً دس ہزار مسلمانوں کی فوج لے کر مکہ معظمہ روانہ ہوئے۔

مکہ معظمہ کے قریب پہنچ کر ایک جگہ قیام فرمایا، قریش کو جب اس کا پتہ چلا تو ابوسفیان کو حالت معلوم کرنے کے لیے روانہ کیا، ابوسفیان نے یہاں پہنچ کر مسلمانوں کی فوج کا جوش و خروش دیکھا تو ہوش اڑ گئے اور سمجھ گئے کہ اب قریش کی خیر نہیں ہے، اب بغیر امن حاصل کیے چارہ نہیں ہے، آپ ﷺ کے چچا حضرت عباس رضی اللہ عنہ کے ذریعہ اپنے لیے امان حاصل کی۔

حضرت عباس رضی اللہ عنہ ابوسفیان کو اسلامی فوج کا جوش و خروش دکھلانے کے خاطر پہاڑ کی چوٹی پر لے گئے، ابوسفیان اسلامی فوج کا یہ منظر دیکھ کر حیران رہ گئے، رعب سے آواز نہ نکلی کہنے لگے:

عباس! تمہارے بھتیجے کی بڑی شان ہے!

مکہ معظمہ میں مسلمانوں کا شاندار داخلہ

مکہ والوں میں مسلمانوں کی فوج کا مقابلہ کرنے کی ہمت نہیں تھی، حضور ﷺ نے مختلف راستوں سے فوج کو مکہ میں داخل ہونے کا حکم دیا اور خود سرکارِ دو عالم ﷺ اللہ کی حمد و ثنا کرتے ہوئے نہایت عاجزی کے ساتھ حرم شریف میں داخل ہوئے اور تمام مسلمانوں کو ہدایت فرمادی کہ: کوئی قتل و غارت نہ کرے۔

عام معافی

رحمتِ عالم صلی اللہ علیہ وسلم نے اعلان کروا دیا کہ: جو شخص ہتھیار ڈال دے، جو شخص حرم شریف میں داخل ہو جائے، جو شخص گھر کے دروازے بند کر لے، جو شخص ابوسفیان یا حکیم بن حزام کے گھر میں پناہ لے لے اس کو امان ہے، اس کو قتل نہ کیا جائے۔ آج مکہ والوں کی ساری طاقت ختم ہو گئی، آج سچ کی فتح ہوئی، باطل مٹ گیا۔

مکہ والے حضور صلی اللہ علیہ وسلم کی شان میں طرح طرح کی گستاخیاں کر چکے تھے اور مسلمانوں پر طرح طرح کے مظالم کر چکے تھے، کون سا جرم تھا جو انھوں نے نہیں کیا تھا؟ کون سی تکلیف تھی جو انھوں نے حضور صلی اللہ علیہ وسلم اور مسلمانوں کو نہیں پہنچائی تھی؟

آج مجرم کی طرح سامنے ہیں، مگر کس کے سامنے؟ اس کے دربار میں جو تمام جہانوں کے لیے رحمت بنا کر بھیجا گیا تھا؛ چنانچہ رحمۃ للعالمین صلی اللہ علیہ وسلم نے فرمایا کہ: مجھ سے کیا امید رکھتے ہو؟

انھوں نے عرض کیا: آپ شریف ہیں اور کریم النفس بھائی ہیں۔

آپ صلی اللہ علیہ وسلم نے فرمایا: میں آج تم سے وہی کہتا ہوں جو یوسف علیہ السلام نے اپنے بھائیوں کو کہا تھا کہ جاؤ! آج تم سب کی غلطی معاف ہے، تم پر نہ کوئی سزا ہوگی اور نہ کوئی ملامت اور شرمندگی، تم سب آزاد ہو، مکہ والے آپ

ﷺ کا یہ کریمانہ برتاؤ دیکھ کر حیران رہ گئے، اور ایسا اثر پڑا کہ بڑے بڑے لوگ اسی وقت مسلمان ہو گئے۔

اللہ کی شان! وہ خانہ کعبہ جس کو حضرت ابراہیم علیہ السلام نے ایک اللہ کی یاد کے لیے بنایا تھا، نا اہلوں نے اسے بت خانہ بنا دیا تھا، آپ ﷺ نے حرم کو اس سے صاف کیا، خانہ کعبہ کے گرد تین سو ساٹھ بت رکھے ہوئے تھے اور آپ ﷺ کے ہاتھ مبارک میں ایک لکڑی تھی، آپ ایک ایک بت کی طرف اس کی نوک سے اشارہ کرتے جاتے اور وہ بت اوندھے منہ زمین پر گر کر ٹوٹتے اور آپ ﷺ فرماتے جاتے تھے:

جَاءَ الْحَقُّ وَزَهَقَ الْبَاطِلُ ۗ إِنَّ الْبَاطِلَ كَانَ زَهُوقًا ﴿٨١﴾

ترجمہ: حق (یعنی اسلام) آ گیا اور باطل (یعنی شرک) مٹ گیا، یقینی بات ہے کہ باطل تو مٹنے ہی والا ہے۔ (از تیسرا القرآن)

کعبہ کی دیواروں پر جو تصویریں تھیں آپ ﷺ نے ان کو دھلوا دیا، پھر آپ ﷺ کعبہ میں تشریف لے گئے، حضرت بلال رضی اللہ عنہ نے کعبہ کے اوپر پہنچ کر اذان پڑھی۔

جیت کا خطبہ

آپ ﷺ نے حرم شریف میں ایک خطبہ دیا جو سیرت کی بڑی کتابوں میں موجود ہے؛ البتہ اس کے چند فقروں کا ترجمہ یہ ہے، پہلا فقرہ تھا:

اللہ کے سوا کوئی معبود نہیں، اس کا کوئی شریک نہیں، اس نے اپنا وعدہ سچا کیا، اپنے بندے کی مدد فرمائی اور تمام جماعتوں کو تنہا ہرایا۔

اور فرمایا: جو شخص بھی اللہ اور اس کے رسول پر ایمان لایا اس کے لیے جائز نہیں ہے کہ وہ مکہ میں خون ریزی کرے، مکہ میں کسی ہرے بھرے درخت کا کاٹنا بھی جائز نہیں ہے، میں نے زمانہ جاہلیت کی تمام رسموں کو پاؤں کے نیچے مسل دیا ہے؛ البتہ کعبہ کی دربانی اور زم زم پلانے کی خدمت بدستور باقی رہے گی۔

اس کے بعد فرمایا: اے قریش جاہلیت کا غرور، نسب کا گھمنڈ سب اللہ تعالیٰ نے مٹا دیا، تمام آدمی آدم کی نسل ہیں اور آدم مٹی سے بنے تھے۔

اللہ تعالیٰ کا ارشاد ہے: اے لوگو! میں نے تم کو ایک مرد اور ایک عورت سے پیدا کیا اور تمہارے قبیلے اور خاندان بنائے کہ آپس میں ایک دوسرے کو پہچان سکو؛ لیکن اللہ کے نزدیک شرافت میں بڑھا ہوا وہ ہے جو زیادہ پرہیزگار ہو۔ سو حرام اور جتنے سودی مطالبے آج تک تھے سب ساقط۔

اس خطبے سے فارغ ہو کر آپ ﷺ صفا پہاڑ پر جا کر بیٹھے اور لوگوں سے اللہ اور اس کے رسول کی اطاعت کی بیعت لینے لگے اور سب کے لیے خود استغفار کرتے رہے۔

مکہ فتح ہونے کے بعد قریش آہستہ آہستہ خوشی خوشی ایمان لانے لگے؛ یہاں تک کہ کچھ ہی دنوں میں اکثر لوگوں نے اسلام قبول کر لیا۔

آپ ﷺ پندرہ روز مکہ میں رُکے، پھر ”حنین“ تشریف لے گئے اور حضرت عتاب بن اُسید رضی اللہ عنہ کو مکہ کا گورنر بنایا۔

غزوة حنین وطائف

طائف ایک پہاڑ ہے، یہاں پر قبیلہ ثقیف آباد تھا، طائف اور مکہ کے بیچ ایک میدان کا نام ”حنین“ تھا، یہاں قبیلہ ”ہوازن“ آباد تھا، ثقیف اور ہوازن عرب کے مشہور قبیلے تھے، تیر چلانے میں ان کو ایسی مہارت تھی کہ پورے عرب میں ان کا جواب نہیں تھا۔

مکہ معظمہ فتح ہوا اور اس پر مسلمانوں کا قبضہ ہوا تو ان کا غرور جوش مارنے لگا کہ ہمارے ہوتے ہوئے مکہ پر مسلمانوں کا قبضہ ہو جائے؟ اس لیے انھوں نے مسلمانوں پر حملہ کی تیاری شروع کر دی۔

ہوازن کے قبیلہ کے سرداروں نے ایک بڑی فوج حنین کے میدان میں اتاری، آپ ﷺ معلوم ہوا تو سوال ۸۰ھ میں بارہ ہزار مسلمانوں کی فوج کے ساتھ میدان میں پہنچ گئے، اس فوج میں نو مسلم بہت تھے جن کے دلوں میں ابھی ابھی ایمان کا نور داخل ہوا تھا۔

ہوازن کے لوگ چوں کہ پہلے پہنچ گئے تھے اس لیے انھوں نے میدان میں سب سے اچھی جگہ مورچہ بنا لیا تھا اور راستے میں تیر چلانے والوں کو بٹھا دیا تھا کہ مسلمان آئیں تو راستے ہی میں ان کو روک دیں۔

مسلمانوں کا لشکر بے فکری میں آگے بڑھ رہا تھا، ان کو خیال ہی نہ ہوا کہ دشمن گھات میں ہے؛ یہاں تک کہ ٹھیک اس جگہ پہنچ گئے جس کے آس پاس دشمن کے تیر چلانے والے تاک میں بیٹھے ہوئے تھے، انھوں نے تیروں کی بارش شروع کر دی، اچانک حملے سے ایک دفعہ مسلمانوں کے پیر اکھڑ گئے اور جو شیلے نوجوان جو آگے آگے تھے گھبرا کر پیچھے ہٹے، اُن کے ہٹنے سے اسلامی فوج تتر بتر ہو گئی، صرف ہمارے نبی ﷺ اور کچھ صحابی میدان میں رہ گئے، اس وقت لوگوں کو حضور ﷺ کی بہادری کا اندازہ ہوا۔

حضرت عباس رضی اللہ عنہ کی آواز بہت بلند تھی، انھوں نے جب یہ حالت

دیکھی تو لکارا:

انصار! کہاں جاتے ہو؟

تم نے جان دینے کی بیعت کی ہے!

مہاجرین! کیوں سمٹ گئے؟

بیعت رضوان والوں کہاں ہو؟

یہ سننا تھا کہ تمام اسلامی سپاہی پلٹ پلٹے اور میدان میں اس جوش سے بڑھے اور ایسا سخت حملہ کیا کہ کفار کے قدم اکھڑ گئے اور تھوڑی دیر میں میدان مسلمانوں کے ہاتھ میں آ گیا اور ہوازن والے بھاگ کر طائف میں جمع ہو گئے، جہاں پر قبیلہ ثقیف رہتا تھا۔

طائف کا گھیراؤ

حنین سے ہار کر لوگ طائف میں جمع ہو گئے اور جنگ کی تیاری کر رہے تھے، ان کا قلعہ بہت مضبوط تھا اور اس میں لڑائی کا سامان بھی بھرا پڑا تھا، مسلمانوں نے کئی بار قلعہ پر حملہ کیا؛ لیکن قلعہ کسی طرح فتح نہیں ہوا، لوگوں نے آپ ﷺ سے عرض کیا کہ: دعا فرمائیں۔ حضور ﷺ نے دعا فرمائی کہ: اے اللہ! ثقیف کو ہدایت دے دے۔ چنانچہ کچھ ہی وقت میں ثقیف والے خود بخود حاضر ہو کر اسلام میں داخل ہوئے۔

غنیمت کے مال کی تقسیم

یہاں مسلمانوں کو بہت سارا مال اور جانور ملے، کامیابی کے بعد کئی روز تک آپ ﷺ نے انتظار کیا کہ ہوازن والے آ کر بات کریں تو جو کچھ چھوڑ گئے ہیں وہ سب ان کو واپس کر دیا جائے؛ لیکن جب ان لوگوں کی طرف سے کوئی خبر نہ ملی تو آپ ﷺ نے دس بارہ روز کے بعد مالِ غنیمت کو صحابہ کے درمیان تقسیم کر دیا۔

حضور ﷺ نے غنیمت کے مال میں سے قریش کے نو مسلموں کو بہت کچھ عطا فرمایا، اس طرح ان کے دلوں میں محبت اور خیر خواہی کے چمن لگا دیے گئے۔ انصار کو یہ خیال ہوا کہ یہ وطن کے لوگ ہیں، آپ ﷺ نے جب یہ سنا تو فرمایا: اے انصار! کیا تم یہ نہیں چاہتے ہو کہ لوگ اونٹ اور بکریاں لے

جائیں اور تم اللہ کے رسول کو لے جاؤ؟
انصار یہ سن کر خوشی خوشی چیخ اٹھے، کہنے لگے: ہم تو یہی چاہتے ہیں،
بس آپ ﷺ ہم کو مل گئے، اب ہم کو کچھ نہیں چاہیے۔

سوالات

- ① جنگِ حنین پیش آنے کا سبب کیا تھا؟
- ② جنگِ حنین کے شروع میں مسلمانوں کے قدم کیوں اکھڑ گئے؟
- ③ طائف کا قلعہ فتح ہونے کے لیے آپ ﷺ نے کس طرح دعا فرمائی؟

اسلام کا پہلا حج (ذی الحجہ ۹ھ)

۹ھ میں آپ ﷺ نے حضرت ابو بکر صدیق رضی اللہ عنہ کے ساتھ تین سو (۳۰۰) مسلمانوں کی جماعت مکہ معظمہ حج کے لیے روانہ فرمائی، مکہ معظمہ پہنچ کر حضرت علی مرتضیٰ رضی اللہ عنہ نے حضور ﷺ کی طرف سے اعلان کیا کہ: اب کوئی کافر بیت اللہ شریف میں قدم نہ رکھے اور کوئی شخص ننگے بدن بیت اللہ کا طواف نہ کرے۔

حضور ﷺ کا پہلا اور آخری حج

مکہ فتح ہونے کے بعد اسلام دنیا میں پھیل رہا تھا، لوگ ہر طرف سے وفد کی صورت میں آتے تھے اور اسلام کی دولت سے مالا مال ہوتے تھے۔

اللہ تعالیٰ نے قرآن میں **إِذَا جَاءَ نَصْرُ اللَّهِ وَالْفَتْحُ** نازل فرمائی جس سے پتہ چل گیا کہ اب آپ ﷺ دنیا میں چند ہی روز تشریف رکھیں گے؛ چوں کہ نبوت اور رسالت کا جو مقصد تھا وہ پورا ہو گیا اور جس دین کو حضور ﷺ لے کر آئے تھے وہ مکمل ہو چکا، اللہ کے سارے احکام پہنچا دیے گئے، ان پر عمل کر دیا گیا؛ لیکن ایک فرض باقی رہ گیا؛ یعنی بیت اللہ کا حج، اس پر عمل کرنا باقی ہے؛ چنانچہ ذی قعدہ ۱۰ھ میں حج کا اعلان فرما دیا۔

ذی قعدہ کی ۲۶ تاریخ سنہ ۱۰ھ کے روز آپ ﷺ صحابہ کے ساتھ مدینہ منورہ سے روانہ ہوئے، حضرت جابر رضی اللہ عنہ فرماتے ہیں کہ: دائیں، بائیں، آگے، پیچھے جہاں تک نظر پہنچتی تھی بس آدمی ہی آدمی نظر آتے تھے، حضور ﷺ جب لبیک کہتے تو ساتھ ساتھ تمام مسلمان بھی لبیک کہنے لگتے تو راستے کی تمام پہاڑیاں گونج اُٹھتی تھیں۔

یہ نورانی قافلہ جس کی تعداد تقریباً سو الاکھ تھی، ذی الحجہ کی ۴ تاریخ اتوار کے دن مقدس سرزمین مکہ معظمہ پہنچ گیا، مکہ معظمہ پہنچ کر آپ ﷺ نے طواف کیا، مقام ابراہیم پر دو رکعت نماز ادا کی، پھر صفا مروہ پر تشریف لے گئے اور اپنا عمرہ مکمل کیا۔

پھر آٹھویں ذی الحجہ کو آپ ﷺ تمام مسلمانوں کے ساتھ منیٰ تشریف لے گئے، دوسرے دن نویں ذی الحجہ کو صبح فجر کی نماز پڑھ کر آپ ﷺ عرفات تشریف لے گئے۔

عرفات کے میدان میں آپ ﷺ کا آخری خطبہ

نویں ذی الحجہ کو عرفات کے میدان میں تقریباً سو لاکھ صحابہ کے مجمع میں رسالت و نبوت کے تاج دار حضرت محمد ﷺ نے اپنی اوٹنی پر سے ایک خطبہ دیا، جو سیرت کی کتابوں میں موجود ہے، چند جملوں کا ترجمہ یہ ہے:

فرمایا: اے لوگو! میری بات کان لگا کر سنو، نہیں معلوم کہ آئندہ سال میں تم سے ملوں یا نہ مل سکوں، تم اس وقت میری بات غور سے سنو، دیکھو! تمہارا ایک معبود ہے اور تم ایک باپ حضرت آدم عليه السلام کی اولاد ہو، سب مسلمان بھائی بھائی ہیں، کسی کو کسی پر بڑائی نہیں، ہاں! مگر جن کے اعمال نیک ہوں۔

اور سنو! عورتوں کے بارے میں اللہ سے ڈرتے رہنا، تم دونوں کا ایک دوسرے پر حق ہے۔

اور دیکھو! غلاموں پر ظلم نہ کرنا۔

اور یاد رکھو! تمہارا خون اور تمہارا مال ایک دوسرے پر حرام ہے، میرے بعد گمراہ نہ ہو جانا کہ ایک دوسرے کو قتل کرنے لگو۔

سن لو! تم کو خدا کے حضور میں حاضر ہونا ہے جہاں تم سے تمہارے اعمال کے متعلق پوچھ ہوگی۔

دیکھو! میں تم میں دو باتیں چھوڑ کر جاتا ہوں جس کے ہوتے ہوئے تم کبھی گمراہ نہ ہو گے بشرطیکہ مضبوطی سے پکڑے رہو، وہ ہیں اللہ کی کتاب اور

میری سنت -

اے لوگو! میرے بعد کوئی نبی نہیں اور تمہارے بعد کوئی امت نہیں، کیا تم سنتے نہیں؟ دیکھو! اگر تم پر ایک حبشی غلام بھی سردار ہو اور تم کو اللہ کی کتاب کے مطابق حکم دے تو اس کی اطاعت کرنا۔

لوگو! سنو، اپنے رب کی عبادت کرنا، پانچوں وقت کی نماز اور رمضان المبارک کے روزے رکھنا اور میرے حکموں پر عمل کرنا، یہ فرما کر آپ ﷺ نے فرمایا:

اے لوگو! کیا میں نے تم کو اپنے رب کا پیغام پورا پورا پہنچا دیا؟ صحابہ رضی اللہ عنہم نے عرض کیا: بے شک! آپ نے پورا پورا پیغام پہنچا دیا۔ پھر آپ ﷺ نے فرمایا: جو لوگ یہاں موجود ہیں وہ میرا پیغام دوسروں کو پہنچادیں۔

اس موقع پر دین کے مکمل ہونے کی خوش خبری اللہ تعالیٰ کی طرف سے نازل ہوئی:

الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا.

ترجمہ: آج میں نے تمہارے لیے تمہارا دین (ہر طرح سے) مکمل کر دیا اور تم پر اپنی نعمت میں نے پوری کر دی اور میں نے تمہارے لیے اسلام کو دین کے طور پر (ہمیشہ کے لیے) پسند کیا۔ (از تیسرا القرآن)

خطبہ سے فارغ ہوئے تو حضرت بلال رضی اللہ عنہ نے اذان دی اور حضور صلی اللہ علیہ وسلم نے اپنے صحابہ رضی اللہ عنہم کے ساتھ ظہر اور عصر کی نماز ایک ساتھ ادا فرمائی، پھر حج کے تمام ارکان ادا فرما کر ۱۴ ذی الحجہ کو صبح کی نماز کعبہ میں پڑھ کر آپ صلی اللہ علیہ وسلم اپنے صحابہ رضی اللہ عنہم کے ساتھ مدینہ طیبہ روانہ ہوئے۔

بیماری کی شروعات

مکہ معظمہ سے واپسی کے بعد آپ صلی اللہ علیہ وسلم نے ملک شام کی طرف ایک لشکر روانہ فرمایا اور حضرت اسامہ بن زید رضی اللہ عنہ کو ان کا امیر مقرر فرمایا، یہ لشکر مدینہ طیبہ سے کچھ ہی دور گیا تھا کہ حضور صلی اللہ علیہ وسلم کی طبیعت ناساز ہو گئی، آپ صلی اللہ علیہ وسلم ۲۸ صفر منگل کی رات کو مدینہ منورہ کے قبرستان جنت البقیع تشریف لے گئے، وہاں مردوں کے لیے دعائے مغفرت فرمائی۔

جب وہاں سے واپس ہوئے تو سر مبارک میں درد تھا، پھر بخار ہو گیا، بخار اس قدر بڑھ گیا کہ بخار کی گرمی کی وجہ سے کمر بھی گرم ہو رہا تھا، یہ دن ام المؤمنین حضرت میمونہ رضی اللہ عنہا کا تھا، آپ صلی اللہ علیہ وسلم بیماری میں بھی باری کا خوب خیال رکھتے تھے؛ لیکن جب طبیعت زیادہ ناساز ہو گئی تو سب کی خوشی سے حضرت عائشہ رضی اللہ عنہا کے کمرے میں تشریف لے آئے۔

جب تک طاقت رہی برابر نماز کے لیے مسجد تشریف لے جاتے رہے؛ لیکن جب کمزوری بڑھ گئی، نماز کے لیے جانا مشکل ہو گیا تو کچھ نمازیں گھر

میں ادا فرمائی اور مسجد نبوی میں حضرت صدیق اکبر رضی اللہ عنہ نے آپ صلی اللہ علیہ وسلم کے حکم سے امامت کی۔

وفات اور آخری خطبہ

وفات کے چار روز پہلے طبیعت کچھ سنبھل گئی تھی، پس آپ صلی اللہ علیہ وسلم حضرت عباس رضی اللہ عنہ اور حضرت علی رضی اللہ عنہ کے کاندھے پر سہارا دے کر مسجد تشریف لائے، جماعت کھڑی تھی، حضرت ابوبکر رضی اللہ عنہ نماز پڑھا رہے تھے، انھوں نے آپ صلی اللہ علیہ وسلم کی وجہ سے پیچھے ہٹنا چاہا؛ لیکن حضور صلی اللہ علیہ وسلم نے اشارہ سے منع فرمایا۔ نماز کے بعد آپ صلی اللہ علیہ وسلم نے مختصر خطبہ دیا، فرمایا کہ: اللہ تعالیٰ نے اپنے ایک بندے کو اختیار دیا ہے کہ چاہے وہ دنیا لے یا آخرت کا گھر پسند کر لے، سو اس بندے نے اللہ کے پاس جانا ہی قبول کیا، یہ سن کر حضرت ابوبکر رضی اللہ عنہ رو پڑے؛ اس لیے کہ وہ سمجھ گئے کہ یہ بندے خود آپ صلی اللہ علیہ وسلم ہیں۔

پھر فرمایا! سنو: انصار مجھ سے ہیں اور میں ان سے ہوں، میں تم کو وصیت کرتا ہوں تم ان کے ساتھ اچھا سلوک کرو اور دیکھو! جو چیزیں میں نے حلال کی وہ اللہ ہی کے حکم سے حلال کی اور جو چیزیں حرام کی وہ اللہ ہی کے حکم سے حرام کی۔ پھر آپ صلی اللہ علیہ وسلم گھر تشریف لے آئے۔

دنیا سے رخصتی کا دن

پیر کا دن تھا، ظاہر میں طبیعت کچھ ہلکی تھی، حجرہ مبارک مسجد سے ملا ہوا تھا،

صبح ہو گئی تھی، آپ ﷺ نے پردہ ہٹا کر جماعت کا منظر دیکھا، مسلمانوں کو نماز میں دیکھ کر خوشی سے مسکرا دیئے، لوگ سمجھے کہ آپ ﷺ تشریف لانا چاہتے ہیں تو اس قدر خوشی ہوئی کہ بے قابو ہو گئے، قریب تھا کہ نمازیں توڑ دیں اور حضرت ابو بکر رضی اللہ عنہ نے پیچھے ہٹنا بھی چاہا؛ مگر آپ ﷺ نے اشارہ سے منع فرمایا اور فوراً چہرہ مبارک اندر کر لیا۔

پھر بیماری بڑھتی گئی، بار بار بے ہوشی طاری ہو جاتی تھی، حضرت فاطمہ رضی اللہ عنہا سے آپ ﷺ کی یہ تکلیف نہ دیکھی گئی، کہنے لگیں: میرے ابا جان! آپ کو کتنی تکلیف ہے؟

آپ ﷺ نے فرمایا کہ: آج کے بعد تمہارے ابا کو کبھی بے چینی نہیں ہوگی۔

آپ ﷺ نے بے چینی میں زبان مبارک سے یہ ارشاد فرما رہے تھے کہ: اللہ تعالیٰ یہود و نصاریٰ پر لعنت کرے کہ انہوں نے اپنے پیغمبر کی قبروں کو سجدہ کی جگہ بنا لیا (مطلب یہ کہ تم ایسا نہ کرنا)۔

کبھی ارشاد فرماتے: دیکھو! نماز کبھی نہ چھوڑنا اور غلاموں سے نیک برتاؤ کرنا۔

دوپہر کے وقت تکلیف بڑھ گئی، آپ ﷺ نے مسواک فرمائی، پھر روح مبارک نے اپنے خالق و مالک کی طرف رخ کیا، محبوب حقیقی کو یاد کیا اور اَللّٰهُمَّ بِالرَّفِیقِ الْاَعْلٰی کہتے ہوئے آخرت کی طرف روانہ ہو گئی۔

یہ ایک ایسی مصیبت تھی کہ صحابہ کرام رضی اللہ عنہم کے ساتھ ساتھ دنیا کو پہلی مرتبہ دیکھنی پڑ رہی تھی، دنیا نے نہ کبھی ایسے رحمۃ للعالمین اور خاتم النبیین دیکھے تھے، نہ ان کی جدائی سے عالم کو اداس ہونا پڑا تھا۔ مسجد نبوی میں کہرام مچا تھا، مدینہ طیبہ کی گلی کوچوں سے رونے کی آوازیں آرہی تھیں، ہر شخص بے قابو تھا۔ حضرت ابو بکر رضی اللہ عنہ آپ صلی اللہ علیہ وسلم کے کمرہ میں تشریف لائے اور چہرہ انور سے چادر اٹھا کر چہرہ مبارک کی زیارت کی، پھر مسجد میں آکر لوگوں کو قرآن پاک کی چند آیات سنا کر صبر کی ہدایت کی جس سے لوگوں کو کچھ سکون ہوا۔

غسل اور کفنِ دفن

حضرت عباس رضی اللہ عنہ، حضرت علی رضی اللہ عنہ، حضرت فضل بن عباس رضی اللہ عنہ، حضرت اسامہ بن زید رضی اللہ عنہ نے آپ صلی اللہ علیہ وسلم کو غسل دیا اور تین سفید کپڑوں میں کفنایا گیا۔

صحابہ رضی اللہ عنہم نے الگ الگ آپ صلی اللہ علیہ وسلم کے کمرہ میں جا کر نمازِ جنازہ ادا کی اور یہ سلسلہ منگل کی شام تک چلتا رہا، منگل کی رات حضرت عائشہ رضی اللہ عنہا کے حجرہ میں جہاں آپ صلی اللہ علیہ وسلم نے وفات پائی تھی دو عالم کے بادشاہ صلی اللہ علیہ وسلم کو پردہ میں کر دیا گیا، گویا نورانی جسم کو خزانہ میں امانت رکھ دیا گیا۔

اللہ ہ پیر کا دن، ربیع الاول کی بارہ تاریخ، ظہر اور عصر کے درمیان کا وقت عمر شریف کے تریسٹھ سال پورے ہو رہے تھے۔

سوالات

- ① ۹۔ ہ میں کتنے مسلمانوں نے کس کے ساتھ حج کیا؟
- ② حضرت علی رضی اللہ عنہ نے اس حج میں کس بات کا اعلان کیا؟
- ③ آپ صلی اللہ علیہ وسلم نے اپنی زندگی میں کتنے حج فرمائیں؟
- ④ آخری حج میں آپ صلی اللہ علیہ وسلم کے ساتھ کتنے صحابہ تھے؟
- ⑤ آخری حج میں آپ صلی اللہ علیہ وسلم مدینہ سے کب روانہ ہوئے؟
- ⑥ مکہ کس تاریخ کو پہنچے؟ کس تاریخ کو مدینہ واپس ہوئے؟
- ⑦ بیماری کی ابتدا کس تاریخ سے ہوئی؟
- ⑧ آپ صلی اللہ علیہ وسلم کو کس نے غسل دیا؟
- ⑨ آپ صلی اللہ علیہ وسلم کی نمازِ جنازہ کس نے پڑھائی؟
- ⑩ آپ صلی اللہ علیہ وسلم کو کہاں دفن کیا گیا؟
- ⑪ کس دن انتقال ہوا؟ اس دن کونسی تاریخ تھی؟
- ⑫ حضرت نبی کریم صلی اللہ علیہ وسلم کی آخری بیماری میں مسجدِ نبوی میں کس نے نماز پڑھائی؟

يَا رَبِّ صَلِّ وَسَلِّمْ دَائِمًا اَبَدًا
عَلَى حَبِيبِكَ خَيْرِ الْخَلْقِ كُلِّهِمْ



چوتھا باب

اخلاق و آداب

غیبت اور بہتان

آپ ﷺ نے صحابہ سے پوچھا: بتاؤ! غیبت کسے کہتے ہیں؟
صحابہ کرام نے عرض کیا: یا رسول اللہ! آپ ہی فرمائیے۔
رسول اللہ ﷺ نے فرمایا: غیبت یہ ہے کہ پیٹھ پیچھے اپنے بھائی کی
کوئی ایسی بات بیان کرو جو اس کو پسند نہ ہو۔

ایک صحابی نے دریافت کیا: یا رسول اللہ! اگر وہ بات اس میں موجود
ہو، مثلاً اس کو جھوٹ بولنے کی عادت ہے اور پیٹھ پیچھے اس کو جھوٹا کہا جا رہا ہے تو
یہ بھی غیبت ہے؟

آپ ﷺ نے فرمایا: یہی تو غیبت ہے اور اگر اس میں وہ بات نہیں
ہے جو تم نے بیان کی تو یہ بہتان ہو گیا۔

یاد رکھو! پیٹھ پیچھے کسی کی کوئی ایسی بات بیان کرنا کہ اگر وہ سن لے تو
ناراض ہو، غیبت کہلاتا ہے، مثلاً کسی کی غیر حاضری میں اس کو چور کہا اور
حدیث شریف سے معلوم ہوا کہ غیبت جب کہلائے گی جب وہ واقعی چور ہو،
اگر یہ بات اس میں نہیں ہے تو اس صورت میں دو گناہ ہو گئے، ایک غیبت کا
اور ایک بہتان کا۔

یہ بھی یاد رکھو! جس طرح پیٹھ پیچھے زبان سے کوئی ایسی بات کہنا جو اس
کو برا لگے ”غیبت“ ہے ایسے ہی اس کی نقل اتارنا یا اشارہ سے کوئی بُرائی ظاہر

کرنا بھی غیبت ہے۔

حضرت عائشہ رضی اللہ عنہا آپ صلی اللہ علیہ وسلم کے ساتھ کچھ باتیں کر رہی تھیں، باتوں باتوں میں ام المؤمنین حضرت صفیہ رضی اللہ عنہا کا ذکر آ گیا جو نیچے قدم والی یعنی ٹھگنی تھیں، حضرت عائشہ رضی اللہ عنہا نے ان کو ٹھگنی تو نہیں کہا؛ البتہ اشارہ کر کے اس عیب کو ظاہر کیا تو آپ صلی اللہ علیہ وسلم نے فوراً تنبیہ کی اور فرمایا:

تم نے ایسی بات کہی ہے کہ اگر اسے سمندر میں ڈال دیں تو سمندر بھی گندا ہو جائے۔

اللہ تعالیٰ نے قرآن پاک میں غیبت کی مثال ایسی دی ہے ”گویا تم اپنے مردہ بھائی کا گوشت کھا رہے ہو“ جس کا خیال بھی برا لگتا ہے، اسی طرح غیبت کے خیال سے بھی گھن کرنا چاہیے۔

آپ صلی اللہ علیہ وسلم نے فرمایا کہ: آگ جو اثر سوکھی گھاس میں کرتی ہے اس سے زیادہ غیبت کرنے والے کی نیکیوں میں غیبت اثر کرتی ہے۔

عقل مندوں نے کہا ہے: ایسے شخص سے دوستی مت کرو جسے غیبت کی عادت ہو۔ ظاہر ہے جو دوسروں کی بُرائی ہمارے سامنے کر رہا ہے وہ ہماری بُرائی بھی دوسروں کے سامنے بیان کرے گا۔

مسئلہ: غیبت حرام اور گناہ کبیرہ ہے۔ جس طرح مسلمان کی غیبت منع ہے ایسے ہی غیر مسلم کی غیبت کرنا بھی منع ہے۔

چغلی خوری کی برائی

چغلی: جھوٹی سچی باتیں بنا کر ایک دوسرے کے خلاف بھڑکانے کو چغلی کہتے ہیں اور ایسا کرنے والے کو چغلی خور کہتے ہیں۔ چغلی خور ادھر کی باتیں ادھر کرتا ہے؛ تاکہ دونوں میں فساد اور جھگڑا پیدا کر دے۔

یہ ایسی بری عادت ہے کہ اس سے خاندان تباہ ہو جاتے ہیں، آپس کے تعلقات ختم ہو جاتے ہیں؛ اسی لیے حضور ﷺ نے فرمایا:

لَا يَدْخُلُ الْجَنَّةَ نَمَامٌ .

دوسری روایت میں ہے: لَا يَدْخُلُ الْجَنَّةَ قَتَاتٌ .

ترجمہ: چغلی خور جنت میں نہیں جائے گا۔

حضور ﷺ نے ایک دفعہ اپنے ساتھیوں سے فرمایا: دیکھو! میں ایسی چیز بتاتا ہوں جس کا درجہ نفل نماز، روزہ، صدقہ اور خیرات سے بھی بڑھا ہوا ہے، وہ کیا چیز ہے؟ وہ ہے ”إِصْلَاحُ ذَاتِ الْبَيْنِ“ یعنی آپس کی خرابیوں کو دور کرنا اور دلوں کا میل دور کر کے میل ملاپ کی کوشش کرنا۔

پھر ارشاد فرمایا: یاد رکھو! ”إِفْسَادُ ذَاتِ الْبَيْنِ“ یعنی آپس کے تعلقات میں بگاڑ پیدا کرنا؛ گویا اُسترہ ہے جو بالوں کو نہیں ایمان کو مونڈ ڈالتا ہے۔

پیارے بچو!

بڑوں کی عزت، ساتھیوں کا ادب، اپنوں اور پرایوں کے ساتھ اچھا

سلوک، اللہ کی مخلوق کی خدمت، ہر ایک کے کام آنا، ہر ایک کا بھلا چاہنا، اور ہر ایک سے بھلائی کرنا، اسلام اور ایمان کی شان ہے۔

بدگمانی کی برائی

اللہ پاک نے قرآن شریف میں ارشاد فرمایا:

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ
الظَّنِّ إِثْمٌ. (الحجرات: ۱۲)

ترجمہ: اے ایمان والو! بہت گمان کرنے سے بچو؛ کیوں کہ بعض گمان گناہ ہوا کرتے ہیں۔ (از تیسیر القرآن)

چوں کہ بدگمانی بہت سی بُرائیوں کی جڑ ہے؛ اس لیے اس سے سختی سے روکا گیا ہے، اصل بات یہ ہے کہ آدمی جیسا خود ہوتا ہے ایسا ہی دوسروں کو سمجھتا ہے، اچھا آدمی دوسروں کو بھی اچھا سمجھتا ہے اور جس میں خود کھوٹ ہوتا ہے وہ دوسروں کو بھی کھوٹا سمجھتا ہے، جیسے ایک آدمی خود غرض ہے جس کے سامنے ہر وقت اور ہر موقع اپنی دنیوی غرض رہتی ہے اور ہر موقع میں وہ اپنا نفع ہی تلاش کرتا ہے وہ قوم کے سچے خادموں کے بارے میں بھی یہی خیال رکھتا ہے کہ ان کی ساری کوشش کسی لالچ یا غرض کی خاطر ہے۔

دیکھو! کتنا بڑا ظلم ہے کہ ایک آدمی اللہ کے لیے کام کرے اور اللہ کی مخلوق کی ہمدردی میں قربانیاں پیش کرے اور ہم یہ سمجھیں کہ یہ جو کچھ کر رہا ہے

اپنی غرض کے لیے کر رہا ہے۔

مکہ کے کافر اسی وجہ سے ایک عرصہ تک ایمان سے محروم رہے کہ وہ سمجھتے تھے کہ رسول اللہ ﷺ کی تبلیغ کسی اپنی غرض کے لیے ہے، ہمارے لیے نہیں ہے۔

آپ ﷺ نے بدگمانی سے بچنے کی تاکید فرمائی اور اچھا گمان رکھنے کی تعلیم دی؛ چنانچہ آپ ﷺ نے فرمایا: بدگمانی سے بچو؛ اس لیے کہ بدگمانی بہت بُرا جھوٹ ہے۔

دیکھو! بدگمانی کو جھوٹ سے بھی برا بتایا ہے۔

ایک مثال:

ہم نے رمضان المبارک میں دن میں کسی مسلمان کو کسی ہوٹل سے باہر نکلتے ہوئے دیکھا تو یہ گمان بھی کر سکتے ہیں کہ یہ شخص روزے دار نہیں ہے؛ بلکہ ہوٹل سے کھانا کھا کر نکلا ہے، پھر ہم کسی کو یہ بات بتائیں کہ فلاں شخص روزے نہیں رکھتا، میں نے اس کو رمضان میں ایک دن ہوٹل سے کھا کر نکلتے دیکھا، یہ بدگمانی ہے، اسی کو ہمارے نبی ﷺ نے بہت برا جھوٹ کہا ہے۔ یہاں ہم یہ گمان کر سکتے ہیں کہ یہ شخص اپنے کسی کام سے آیا ہوگا یا شام کے لیے افطاری کے کھانے کا آرڈر دینے آیا ہوگا تو یہ اچھا گمان ہے، آپ ﷺ نے فرمایا: یہ عبادت ہے۔

ہدایت: اساتذہ دیگر مثالوں سے حسن ظن کی حقیقت سمجھائیں۔

جاسوسی کرنے کی برائی

بدگمانی کرنے والا خود بُرا ہے؛ اس لیے اس کا اثر یہ ہوگا کہ وہ دوسروں میں بھی بُرائی اور عیب دیکھنا چاہے گا اور جب کوئی عیب نظر نہیں آئے گا تو وہ عیب کی تلاش میں رہے گا۔

یاد رکھو! دوسروں کے عیب اور دوسروں کی بُرائی کی تلاش کرنے کا نام تجسس (جاسوسی کرنا) ہے، اللہ پاک نے اس سے منع فرمایا ہے۔

آپ ﷺ کا ارشاد ہے: تم لوگوں کے عیب کی تلاش میں مت رہو؛ کیوں کہ جو شخص اپنے مسلمان بھائی کی کمزوریوں کے پیچھے رہتا ہے اللہ تعالیٰ اس کے عیوب کی کھوج میں رہیں گے اور جس کی کمزوریوں کی کھوج میں اللہ تعالیٰ ہے ظاہر ہے کہ وہ اس کو رسوا کر دے گا؛ چاہے کتنی ہی چھپانے کی کوشش کرے۔

پیارے بچو! خوب یاد رکھو!

اللہ تعالیٰ کی ذات ہر عیب سے پاک ہے، اور گناہوں سے پاک صرف انبیاء علیہم السلام ہوتے ہیں، انبیاء علیہم السلام کے علاوہ خواہ کتنا ہی بڑا عالم ہو کوئی نہ کوئی کمزوری اس میں ہوتی ہے، پس یہ کھوٹے دل والا بدگمان آدمی اس کمزوری کو پکڑ لیتا ہے اور اسی کو اچھا لانا شروع کر دیتا ہے، نتیجہ یہ ہوتا ہے کہ نیک لوگوں کو بھی بعض لوگ بُرا ماننے لگتے ہیں اور اُس عالم کی ہدایت پر چلنے

سے عوام کو جو فائدہ ہو سکتا تھا اس میں فرق آجاتا ہے۔
یاد رکھو! کسی عالم یا نیک آدمی کی غیبت بہت بُری چیز ہے، اس کے
پاس علم ہے، اللہ پاک اس کو توبہ کی توفیق دے دیں گے اور اس کا گناہ معاف
ہو جائے گا؛ لیکن اس کی غیبت کرنے والے اور اس کے عیب کو اُچھالنے والے
ذلیل ہوں گے۔

یاد رکھو! بُرا آدمی ہمیشہ لوگوں کی بُرائیاں ہی تلاش کرے گا، وہ کسی کی
اچھائی کی قدر نہیں کر سکتا، خنزیر ہمیشہ پاخانہ اور گندگی کی تلاش میں رہتا ہے، وہ
باغوں میں پھولوں اور اس کی خوشبو کو تلاش نہیں کرتا۔
بھلے آدمیوں کی بھلائیوں اور خوبیوں کی قدر کرو، غلطیوں کو جانے دو،
اس سے مسلمانوں میں جوڑ ہوگا۔

صلہ رحم کی فضیلت

یہ دو لفظ ہیں: ① صلہ۔ ② رَحْم۔
صلہ کے معنی جوڑنا اور رحم قرابت اور رشتہ کو کہتے ہیں۔
رشتہ داروں سے رشتہ جوڑے رکھنا اور ان سے اچھا سلوک کرنا صلہ
رحم ہے اور رشتہ داروں سے رشتہ توڑے؛ یعنی ان کے ساتھ بُرا سلوک کرے
اس کو قطع رحم کہتے ہیں۔
اسلام میں رشتہ داروں سے رشتہ جوڑے رکھنے کی بہت تاکید کی گئی

ہے؛ کیوں کہ اس سے محبت بڑھتی ہے، دولت میں ترقی اور عمر میں برکت ہوتی ہے۔

حدیث شریف میں ہے کہ اللہ تعالیٰ نے فرمایا ہے:
رحم کو میں نے اپنے نام رحمٰن سے بنایا ہے، پس جو شخص رحم کو یعنی رشتہ کو جوڑے گا میں اس کو جوڑوں گا اور جو رشتہ کو توڑے گا میں اس کو توڑوں گا۔
رشتے داروں سے قطع تعلق کی بہت سخت ممانعت فرمائی گئی ہے،
آپ ﷺ نے فرمایا:

لَا يَدْخُلُ الْجَنَّةَ قَاطِعٌ.

رشتے داروں سے قطع تعلق کرنے والا جنت میں نہ جاسکے گا۔
ایک حدیث میں ہے کہ لوگوں میں کوئی ایسا شخص ہو جو رشتے داروں سے بُرا سلوک کرتا ہے تو اس پر اللہ تعالیٰ کی رحمت نازل نہیں ہوگی۔
نبی کریم ﷺ نے فرمایا کہ: اس شخص کو اچھا سلوک کرنے والا نہیں کہا جائے گا جو بدلہ لے؛ بلکہ اچھا سلوک کرنے والا وہ ہے جو توڑنے والے سے جوڑے اور بُرے سلوک کے بدلے میں اچھا سلوک کرے۔
اگر رشتے دار کافر اور مشرک بھی ہوں تب بھی مسلمان کا کام یہی ہے کہ اس کے ساتھ اچھا سلوک کرے۔

ایک مرتبہ آپ ﷺ نے حضرت عمر فاروق رضی اللہ عنہ کو بہت ہی عمدہ جوڑا دیا، حضرت عمر فاروق رضی اللہ عنہ نے وہ اپنے بھائی کے پاس بھیج دیا جو ابھی تک

مسلمان نہیں ہوئے تھے۔

حسن سلوک کی صورتیں

- ① رشتے داروں کی خوشی اور غمی میں شریک رہو، کام کاج میں ہاتھ بٹاؤ۔
- ② مال سے امداد کرو، اگر وہ قرض مانگیں تو حیلہ بہانہ ہرگز نہ کرو، جہاں تک ممکن ہو قرض دے کر اس کی امداد کرو۔
- ③ اچھا سلوک کر کے احسان نہ جتاؤ۔
- ④ رشتہ داروں کی عزت اپنی عزت اور ان کی ذلت اپنی ذلت سمجھو۔
- ⑤ بڑوں کی تعظیم، چھوٹوں پر مہربانی اور برابر والوں سے دوستی اور محبت کا برتاؤ رکھو۔

حسن سلوک کی برکتیں

رشتے داروں سے حسن سلوک کی برکتیں یہ ہیں:

- ① اللہ تعالیٰ خوش ہوتے ہیں۔
- ② یہ شخص جنت کا مستحق ہوتا ہے۔
- ③ آپس میں محبت بڑھتی ہے۔
- ④ عمر اور رزق میں برکت ہوتی ہے۔
- ⑤ مصیبتیں اور آفتیں ٹلتی ہیں۔

⑥ لوگوں میں عزت بڑھتی ہے۔

اس کے برخلاف رشتے داروں سے بدسلوکی کا وبال یہ ہے کہ اللہ ناراض ہوتے ہیں، ایسا شخص جنت سے محروم ہوتا ہے، اس کی کمائی اور عمر میں برکت نہیں ہوتی اور وہ لوگوں کی نظروں سے گرجاتا ہے۔

ملاقات کے آداب

کسی کے گھر ملاقات کے لیے جانے کے آداب

حضرت سعد رضی اللہ عنہ ایک صحابی ہیں، ایک مرتبہ آپ صلی اللہ علیہ وسلم ان کے یہاں ملاقات کے لیے تشریف لے گئے، آپ صلی اللہ علیہ وسلم نے دروازہ کے باہر ایک کنارہ پر کھڑے ہو کر فرمایا:

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ .

حضرت سعد رضی اللہ عنہ نے اندر سے بالکل آہستہ سے فرمایا:

وَعَلَيْكُمْ السَّلَامُ وَرَحْمَةُ اللَّهِ وَبَرَكَاتُهُ .

حضرت سعد رضی اللہ عنہ کے ایک لڑکے تھے، قیس ان کا نام تھا، انھوں نے اپنے والد سے کہا: آپ صلی اللہ علیہ وسلم تشریف لائے ہیں، بلا لیجیے!

حضرت سعد رضی اللہ عنہ نے فرمایا: چپ رہو، کچھ اور سلام فرمانے دو۔

حضور صلی اللہ علیہ وسلم کا سلام بہت بڑی دولت ہے، یہ دولت جتنی بھی زیادہ ہو

برکت ہی برکت ہے۔

حضور ﷺ نے دوبارہ وہیں کھڑے ہو کر فرمایا:

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ .

حضرت سعد رضی اللہ عنہ نے پھر آہستہ سے جواب دیا۔

حضور ﷺ نے تیسری مرتبہ اُسی جگہ کھڑے ہو کر فرمایا:

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ .

حضرت سعد رضی اللہ عنہ نے اس مرتبہ بھی آہستہ سے جواب دیا۔

جب تین دفعہ سلام کر لیا اور اندر سے جواب نہیں ملا تو آپ ﷺ

واپس ہونے لگے۔

تب حضرت سعد رضی اللہ عنہ دوڑے اور عرض کیا: یا رسول اللہ! آپ پر جان

قربان میں آپ ﷺ کے سلام سنتا رہا؛ مگر دل چاہتا تھا کہ آں حضرت ﷺ

کی زبان مبارک سے یہ دعا ہمارے لیے بار بار ہو، حضور اس سے بڑھ کر خوش

نصیبی کیا ہو سکتی ہے کہ حضرت والا بار بار فرمائیں کہ تم پر سلامتی ہو اور اللہ کی

رحمت ہو۔

حضرت سعد رضی اللہ عنہ نے کہا: حضور! انسان کا شوق کچھ گستاخ ہوا کرتا ہے،

یہ گستاخی اسی شوق میں ہوئی ہے، گستاخی معاف فرمائیے اور غریب خانے کو

رونق بخشئے۔

آپ ﷺ اندر تشریف لائے، گرمی کا موسم تھا، حضرت سعد رضی اللہ عنہ نے

فرمایا: اجازت ہو تو پانی رکھ دوں، حضرت غسل فرمائیں۔

آپ ﷺ نے غسل فرمایا، حضرت سعد رضی اللہ عنہ نے ایک زعفرانی رنگ کی چادر پیش کی، آپ ﷺ نے اس کو پہن لی۔
غسل کھانے سے باہر تشریف لائے اور دعا فرمائی: اے اللہ! اس گھر پر رحمتیں اور برکتیں نازل فرما۔

حضرت سعد رضی اللہ عنہ نے کھانا پیش کیا، آپ ﷺ نے کھانا کھایا، تھوڑی دیر بعد جب آپ ﷺ واپس ہونے لگے تو حضرت سعد رضی اللہ عنہ نے اپنی گھوڑی سواری کے لیے پیش کی اور گھوڑی کی پیٹھ پر ایک لال چادر ڈال دی، آپ ﷺ سوار ہو کر اپنے گھر کی طرف روانہ ہوئے، حضرت سعد رضی اللہ عنہ نے اپنے بیٹے قیس سے فرمایا کہ: ساتھ جاؤ۔

حضرت قیس رضی اللہ عنہ سواری کے ساتھ ساتھ چلے، چند قدم چلے تھے کہ آپ ﷺ نے فرمایا: تم بھی سوار ہو جاؤ۔
حضرت قیس رضی اللہ عنہ نے معذرت کی، آپ ﷺ نے فرمایا: اچھا سوار نہیں ہوتے ہو تو واپس ہو جاؤ، قیس رضی اللہ عنہ نے سلام عرض کیا اور واپس ہو گئے۔
دیکھو! اس حدیث سے بہت سی باتیں معلوم ہوئیں، انہیں سمجھو اور یاد رکھو اور ان پر عمل کرو۔

حدیثِ پاک میں مہمان کے لیے ہدایات

① معلوم ہوا کہ ”السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ“

دعا ہے، جب بھی ایک مسلمان کی دوسرے سے ملاقات ہو یا کسی کے گھر جانا ہو تو اسلامی طریقہ یہ ہے کہ یہ دعا دو۔

② دعا عبادت ہوتی ہے تو سلام کرنا اور اس کا جواب دینا عبادت ہے۔

③ سلام کا جواب دینا واجب ہے۔

④ اجازت حاصل کرنے کا طریقہ اسلام نے یہ بتایا ہے کہ دروازے

پر کھڑے ہو کر کہو: ”السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ“ کیا میں حاضر ہو سکتا ہوں؟

⑤ اگر تین دفعہ اجازت لینے کے بعد بھی اندر سے اجازت نہ ملے تو

واپس ہو جاؤ اور براہر گزرنے مانو۔

⑥ اجازت لیتے وقت آڑ میں کھڑے ہو، ایسی جگہ نہ کھڑے ہو کہ

اندر سے سامنا ہو، اندر جھانکنا بہت بُری بات ہے، حدیث شریف میں اس سے سختی سے روکا ہے۔

⑦ جس کے یہاں تم گئے ہو اگر اُس سے محبت اور شوق کے جذبہ سے

کوئی بات تمھاری شان کے خلاف ہو جائے تو اُس کو بُرا نہ مانو؛ بلکہ ان کے جذبہ کی قدر کرو۔

چند باتیں اور ہیں جن کی تعلیم ہمارے آقا ﷺ نے دی ہے:

⑧ اگر اندر سے پوچھا جائے ”کون“ تو یہ مت کہو ”میں“ وہ کیا جانے

”میں“ کون ہے؟ بلکہ اپنا نام بتاؤ۔

۹) چاہے کیسا ہی دوست ہو روزانہ اس کے پاس مت جاؤ؛ بلکہ کچھ دن چھوڑ کر جاؤ، اس سے محبت بڑھے گی۔

ملاقات کے آداب میں چند باتیں علما نے اور بتائی ہیں:

۱۰) کسی کے یہاں ایسے وقت جاؤ جو ملنے کا وقت ہو سونے یا آرام کرنے یا کھانے یا ناشتہ کے وقت مت جاؤ۔
۱۱) رات کے وقت کسی کے یہاں پہنچنے سے احتیاط کرو۔
۱۲) دوست احباب اور اس کے بال بچوں کے لیے اپنے حیثیت کا تحفہ لے جاؤ۔

۱۳) جب واپس ہونا چاہو تو اجازت مانگو، پھر سلام کر کے نکل جاؤ۔

حدیث پاک میں میزبان کے لیے ہدایات

۱) جب کوئی آدمی تمہارے گھر آئے تو اس کی عزت کرو۔ آپ ﷺ نے فرمایا کہ: مؤمن کی شان یہ ہے کہ مہمان کی عزت کرے۔
۲) جب مہمان جانے لگے تو پہنچانے کے لیے تھوڑی دور تک ساتھ جاؤ۔

۳) جب ساتھ جاؤ تو خود مت لوٹو؛ بلکہ مہمان کو چاہیے کہ وہ رخصت کرے کہ ”اب آپ آرام فرمائیے۔“

۴) اگر تمہارے پاس سواری ہو تو مہمان کی واپسی کے لیے سواری

پیش کرو۔

⑤ جب کوئی تمھارے یہاں آئے تو تعظیم کے لیے کھڑے ہو جاؤ۔

⑥ اُس کے آنے پر خوشی کا اظہار کرو۔

④ کچھ عرصہ کے بعد ملاقات ہوئی ہے تو معانقہ بھی کرو؛ ورنہ مصافحہ

کر لو۔

عیادت اور بیمار کی خبر لینے جانا

جان پہچان، یا پڑوسی یا کوئی عزیز رشتہ دار یا دوست و احباب یا ہمارے استاذ میں سے کوئی بیمار پڑ جائے تو ان کی خبر لینے کے لیے جانا، اس کے ساتھ ہمدردی کرنا، اُس کی مدد کرنا، اس کے لیے دعا کرنا سنت ہے اور یہ اسلامی طریقہ کا اہم حصہ ہے۔

جو شخص کسی بیمار کی خبر لینے کے لیے جاتا ہے تو فرشتے اس کے لیے مغفرت کی دعا کرتے ہیں، آپ ﷺ نے فرمایا: اگر صبح کو جاتا ہے تو شام تک ستر ہزار فرشتے اس کے لیے دعا کرتے ہیں اور شام کو جاتا ہے تو صبح تک اس کے لیے دعا کرتے رہتے ہیں۔ (ابوداؤد شریف)

ایک حدیث میں ہے کہ فرشتے دعا کرتے ہیں کہ تم خوش رہو، تمھارا چلنا مبارک ہو اور تمھیں جنت میں منزل نصیب ہو۔ (ترمذی شریف)

آپ ﷺ نے فرمایا: جب کوئی اچھی طرح وضو کر کے ثواب کی نیت

سے بیمار کی خبر لینے کے لیے جائے تو وہ دوزخ سے سات سو سال دور ہو جاتا ہے۔

بیمار پُرسی کے آداب

- ① وضو کر کے جانا مستحب ہے؛ اس لیے وضو کر کے جائیں۔
- ② بیمار کے سامنے ایسی باتیں کریں کہ اس کو اطمینان ہو اور بیماری کی گھبراہٹ اس کے دماغ سے کم ہو، مثلاً یہ کہیں کہ: کوئی خطرہ کی بات نہیں ہے، ان شاء اللہ! جلد تندرست ہو جاؤ گے۔ یا کہیں کہ: بیماری سے گناہ معاف ہوتے ہیں اور درجات بلند ہوتے ہیں وغیرہ۔
- ③ اس بات کا خیال رکھیں کہ بیمار کے پاس زیادہ شور نہ ہو اور ہم بھی زیادہ زور سے نہ بولیں۔
- ④ بیمار کے پاس زیادہ دیر نہ بیٹھیں؛ بلکہ بیمار کا کوئی کام نہ ہو تو جلد اُٹھنے کی کوشش کریں۔
- ⑤ مزاج پُرسی کے وقت بیمار کی پیشانی پر یا سینہ پر یا اس کے ہاتھ پر ہاتھ رکھ کر دعا دو اور پوچھو کہ: طبیعت کیسی ہے؟۔ اس سے زیادہ ہم دردی معلوم ہوتی ہے۔ یہ حضرت نبی کریم ﷺ کی سنت ہے اور اس سے مزاج پُرسی کامل ہوتی ہے۔
- ⑥ بیمار سے کہو کہ: وہ تمہارے لیے دعا کرے، بیمار کی دعا قبول ہوتی

ہے اور تم بھی اس کے لیے دعا کرو۔

آپ ﷺ نے فرمایا: جو شخص بیمار کی عیادت کے وقت سات مرتبہ یہ دعا دل سے پڑھے گا اللہ تعالیٰ بیمار کو اچھا کر دیں گے:

أَسْأَلُ اللَّهَ الْعَظِيمَ
رَبَّ الْعَرْشِ الْعَظِيمِ
أَنْ يَشْفِيكَ

ترجمہ: دعا کرتا ہوں اللہ سے جو عظمت والے ہیں، عرشِ عظیم کے مالک ہیں، یہ کہ وہ آپ کو شفا دیں۔

